

Ellen G. White Estate

ХРИСТОС
ДӨӨН
ЈОЛ

ELLEN G. WHITE

Ellen G. White Estate



ХРИСТОС ДӨӨН ЈОЛ

ELLEN G. WHITE

Христос дөөн јол

Ellen G. White

Copyright © 2013, Ellen G. White Estate, Inc.

Table of Contents

[Information about this Book](#)

[Бажалыктар](#)

[Кычыраачыга айткан сөс](#)

[поглавье 1—Кудай кижини сүүп жат](#)

[поглавье 2—Кинчектү кизи Аргадаачыны керексийт](#)

[поглавье 3—Кинчегиналынары](#)

[поглавье 4—Бурузын алынары](#)

[поглавье 5—Учурлалганы](#)

[поглавье 6—Кудайга бүдетени ле жарду](#)

[поглавье 7—Бис Христостыйы ба?](#)

[поглавье 8—Христостын Бойында болуп өзөри](#)

[поглавье 9—Бистин жүрүмис ле керектерис](#)

[поглавье 10—Кудайды билип алары](#)

[поглавье 11—Мүргү ончозынан артык](#)

[поглавье 12—Эренгистелиштерди кайдаар эдетен?](#)

[поглавье 13—Кайраканнан алган сүүнчи](#)

Information about this Book

Overview

This eBook is provided by the [Ellen G. White Estate](#). It is included in the larger free [Online Books](#) collection on the Ellen G. White Estate Web site.

About the Author

Ellen G. White (1827-1915) is considered the most widely translated American author, her works having been published in more than 160 languages. She wrote more than 100,000 pages on a wide variety of spiritual and practical topics. Guided by the Holy Spirit, she exalted Jesus and pointed to the Scriptures as the basis of one's faith.

Further Links

[A Brief Biography of Ellen G. White](#)

[About the Ellen G. White Estate](#)

End User License Agreement

The viewing, printing or downloading of this book grants you only a limited, nonexclusive and nontransferable license for use solely by you for your own personal use. This license does not permit republication, distribution,

assignment, sublicense, sale, preparation of derivative works, or other use. Any unauthorized use of this book terminates the license granted hereby.

Further Information

For more information about the author, publishers, or how you can support this service, please contact the Ellen G. White Estate at mail@whiteestate.org. We are thankful for your interest and feedback and wish you God's blessing as you read.

Бажалыктар

[4]

Кычыраачыга айткан сөс

Кижиликтин ичкөгүс жүрүмин ойгозорына ла кенидерине чындаптан жөмөлтө эдип турган ончо бичиктерден, «Христос дөөн жол» деп бичик чилеп, мынайда көп лө мынча кире тилдерге көчүрилип, кепке базылып тургандары ас. Бу бичик телекейдин ончого жуук ороондорында, акжарыктын эн ыраак деген толықтарында журтаган төп санаалу көп улуска бойынын камаанын жетирген.

Бичикти чүмдеген Елена Г. Уайт (1827 — 1915) бойынын өйинде мүргүүл жандар ортодо бичиичи, анайда ок телекейдин үч талазында Кудай жаныла колбулу иштер өткүрген жарлыкчы деп жарлу. Ол Американын Бириктирген Штаттарынын түндүккүнчыгыштагы Мэн штадында туулган, жиит тужы анда ок өткөн. Ээчидеги жылдарда ого өскө дө штаттарла көп жорыктаарга келишкен. 1885 жылдан ала 1887 жылга жетире ол Күнбадыш Европанын бир канча ороондорында журтап, иштеген. Анда бичиичи ижинен башка, көп улус жуулган жерлерде жакшы кылыкжанга таскадыш, ичкөгүс байлык ла сукадык жүрүм керегинде улам сайын куучын айдатан. Соңында Австралия ла Жангы Зеландияда тогус жыл жүрген. Кудайдын сөзинин, үредүнин, сукадыктын, билелик жүрүмнин ле христиан жаннын сурактары аайынча ол көп бичиктер ле статьялар жайаган. Бичиктеринин көп сабазы орус тилге көчүрилген. Олордын тоозында «Христос дөөн жол» дегени — эн көп таркаганы.

Бичикте не керегинде айдылганын онын адынан билип аладыс. «Меге келигер!» — деп, Аргадаачы сүүнчилү жар жарлап, кычыру эткенин угуп турган улустын тоозы, бүгүн элбеп турган жайымнын шылтузында, бистин де ороондо там [5] көптөйт. Же Фомала (Христостын баштапкы үренчиктеринин бирүзиле) кожо: «Жолды кайдан билетен эдис?» — деп, көп улус сураарга белен. Бу бичиктин бүктеринде кижини Кудай дөөн баштаган жол чүм жок ло чокым көргүзилген. Кычыраачы Иисус Христос керегинде көпти билип алар. Бедиренип турган кижинин ончо керексигенин жангыс ла Ол жеткилдеер

аргалу. Көдүринилү бичиген автор амырэнчү ле Кудайла кожо жүрүм дөөн баштаган жолды бойына бүдүнбей, эренистелип жүрген кижиге көрөргө болужат. Чындыкты ла толо кемдү кылыкжанды бедиреп турган кажы ла кижиге, мында айдылган жөпшүүлтелерле башкарынып, бисти жайаган ла жайымдаган Кайраканга багып, христиан жүрүмнин жолында баштапкы алтамдар эдип, бийик једимдерге једип алар.

Бу бичик баштап ла 1892 жылда кепке базылган. Онын баштапкы кычыраачылары христиан дейтен ороондордо јуртаган улус болгон. Булардын санаазы неге де бүтпейтениле јаан анайып үрелгелек болуп, олар бистин көп сабабыстан ырысту болгондор. Көп неме, ол тоодо Кудайдын жүрүми ле керекјарактары, Библиянын бийик тоомјызы деп ондомол, ологорго ончозына јарт чындык болгон. Онон бери мүргүүл јан јанынан улустын көрүмшүүлтези тын кубулган. Көбизи јангыс та мүргүүл јанга эмес, је Кудайга да бүтпей барган. Чактар туркунына бек болгон христианствонун төзөлгөзин та кем де јайрадып ийгенинен улам анайда боло бербеген эмей. Јок туру. Бу ончозы кижиликтин бедиренижинин, јастырыжынын ла азыжынын салтары болгон. Христостын үредүзи ле эткен кереги дезе калганчы онјылдыктардын ууркүч ченелтелерин өдүп, мынан јаан ийде алынып, ого јилбү там тынып јат.

Бичик чыгараачылар [6]

поглавлъе 1—Кудай кижини сүүп јат

Арбүткен ле ачылта Кудайдын сүүжи керегинде тентай керелейт. Тенеридеги Адабыс биске јүрүм, ойгор ло сүүнчи берет. Арбүткеннин кайкамчык ла кеен јайалгандарына көрүгер. Јангыс та кижиге эмес, је ончо амыйтандарга туза јетирзин, кежик берзин деп, ончозы канайып кайкамчылу эттире озолондыра темдектелип калганын ичигерде сананып көрзөгөр. Јерди сүүндирип, арутап, серүүндеп турган күннин јаркыны ла јанмыр, туулар, талайлар ла өзөктөр — ончозы биске Јайаачынын сүүжи керегинде ајдат. Бойынын ончо јайагандарынын керексигенин Ол јеткилдейт ине. Бу керегинде сарынчы сүрекеј јакшы айткан:

*«Ончолоры Сен дөөн иженип көрөт,
Сен ологго курсакты өйлүөйинде
бередин; колынды јайа тудуп,
Сенин јакшылыкту күүнтабынла јүрүп
тургандарды ончозын тойдырадын».*

(Сар. 144:15,16).

Кудай кижини сыранай буру јок ло кежиктү эдип јайаган, Јайаачы бүдүрген јер кеенсүрлү болгон; ондо чирипјыдып јатканнын изи де јок болгон, каргыш сөстөр дө угулбайтан. Кудайдын јасагын — сүүштин јасагын бусканы — бат, телекейге кыйыншыра ла өлүм экелген неме ол. Је кинчектен [7] улам табылган кыйыншыраларда да Кудайдын сүүжи ачылат. Кудай кижиге болуп јерди каргап койгон деп бичилген (Баш. 3:17). Јер тегенектү тайаајыраалар өскүрер деп айдылганы — кижини өлөтала иштеп, алсагышка түшкен јүрер, ууркүчтерге ле ченелтелерге урныгар дегени. Је бу ончозы, Кудайдын темдектеп алганыла, кижиге

ок тузалу болуп, оны таскадар. Кудай кижиликти кинчектин јаман салтарынан: угытөзи кунурап, өлөринең аргадаар. Телекейде, кинчекјарамас ажынып та калган болзо, јаныс та ачукорон ло кыйыншыра бийлеген эмес, арбүткен бойы биске ижемји ле коот берет. Тегенектерде чечектер өзөт, кыйгак саптарда дезе роза чечектер јайылат.

Јарылып јаткан кажы ла бүрүчекте, јерден чымырайып чыгып келеткен кажы ла көктө «Кудай — ол сүүш» деп бичилген. Јердин үстин сүүнчилү кожоныла толтырган кайкамчылу куштар, јараш јыдын јайылткан јүзүнјүүр өңдү кеен чечектер, агаш аразында өскөн койу јажыл јалбрактарлу коо агаштар — ончозы бистин Кудайыстың јалакайын, адалык килемјизин, Бойынын балдарына кежик берер күүнүн керелейт.

Кудайдын Сөзинде Онык кылыкјаны ачылат. Кайраканның айткан сөстөри Онын учыкыйузы јок сүүжин, Онын киленкейин керелейт. Моисей: «Меге Бойыннын магынды көргүс» — деп мүргүүрде, Ол мынайда каруу јандырган: «Мен сениң алдына Бойымнын ончо јакшымды көргүзерим» (Чыг. 33:18,19). Бу — Онын магы. Кайракан Моисейдин алдыла өдүп, айткан: «Кайракан, Кайракан — Ол кижизек ле буурзак Кудай, Ол узак чыдажат, көп быйан јетирет, Ол чындык, мундар уктарга быйан эдет, буруны, јазыкты, кинчекти таштайт» (Чыг. 34:6,7). Ол «узак чыдажат ла көп быйан јетирет», «ненин учун дезе сүүп, килеп јат» (Ин. 4:2; Мих. 7:18).

Кудай тенериде ле јерде тоозы јок кайкалбилдилер көргүзип, бисти Бойына тартып алган. Ол арбүткендеги кубулталардын, анайда ок јерүстинде јаныс ла улусты колбоор аргалу эн јуук ла бек колбулардын болужыла биске Бойын ачарга кичеенген. Је мынызы да Онын сүүжин толо билип алар арга бербейт. Мындый көп керелер де эдилген болзо, «кандый ла чындыктын өштүзи» улустың санаазын [8] мокорткон, айдарда, олар Кудайды казыр ла кату деп бодоп, Онон јалтанып тургандар. Кудайдын төс лө аңылу темдеги — ол карамкайрал јок јаргычы болгоны деп, эрлик улусты бүдүндирген. Айдарда, Ол улуска коркышту јаргычы ла төлүге береечи боло берген. Эрликтин јартаганыла, Јайаачынын эткен ле немези — улусты кетежери, онок оларды кезедерге, ончо једикпестерин ле јастыраларын ајарары. Бу карачкыны таркадарга, кижиликке Кудайдын учыкыйузы јок сүүжин

ачарга, бу телекейге Иисус келип, улустын өзөгінде жүрген.

Кудайдын Уулы биске Бойынын Адазын ачарга, тенериден келген. «Кудайды кем де, качан да көрбөгөн. Оны биске Аданын өзөгінде жүреечи сок жангыс Уулы ачкан» (Ин. 1:18). «Адазын да кем де билбес, жангыс ла Уулы билер, Оны Уулы кемге ачар күүндү, база ол билер» (Мф.11:27). Ўренчиктердин бирүзи: «Биске Аданы көргүс» — деп, Иисустан сураарда, Ол каруузын жандырган: «Мынча өйгө слерле кожо жүрдим, сен, Филипп, Мени билбей турун ба? Мени көргөни, Аданы көргөни ол. Айдарда, “Аданы көргүс» деп, не айдадын?» (Ин.14:8,9).

Бойынын жерде эдип жүрген кереги керегинде Иисус мынайда айткан: «Кайракан Мени майлап, түрени улуска Сүүнчилү Жар јетирзин деп, олјого киргендерге јайым керегинде, сокорлорго көстөри јарыйтаны керегинде јарлазын деп ийген» (Лк. 4:18). Бу Онын эдип жүрген кереги болгон. Ол кайда ла базып жүрүп, јакшыны эткен, өзөкбуурына шилемир кирген ончо улусты јаскан. Бир де турада оору улустын онтукалагы угулбас јурттар болгон, ненин учун дезе, Ол бу јурттарла өдүп барадып, оорујоболдуларды ончозын јазып койотон. Онын эткен керектери Оны Кудай талдап алганынын чынын көргүзетен. Ол улусты бастыра жүрегине сүүп, ологорго буурсап, килеп жүрген. Олордын керексигениле жүреге, кижинин бүткен бүдүмин алынган. Эң јокту ла тегин улус Ого јууктай базарга јалтанбайтан. Оогош балдар Ого јапсыйтан. Олор Онын сүүшле чагылган санаалу көстөрине көрүп, тизезинде отураарга јакшызынатан.

Иисус чындыкты качан да јажырбайтан, је оны айтканда, сөстөринде јаантайын сүүш сезилетен. Улусла эптүјөптү эрмектежетен, ологорго ајарулу болотон. Кереги јокко качан да [9] кату болбойтон, өнзүре жүректү кижини шыркалабайтан, једикпестутагын коскорып, каарып айтпайтан. Чындыкты көскөбашка айдатан, је оны јаантайын кижини сүүп айдатан. Экијүстеништи, немеге бүтпейтенин, кинчекјарамасты јаратпайтан. Каарып, ачу сөстөр айтканда, көстөри јашталатан. Оны — «јол, чындык ла жүрүмди» — бойына јуутпай, јаза мойногон сүүген Иерусалим калазы керегинде Ол сыгыт сөстөр айткан. Булар Оны, бойынын Аргадаачызын, јектеп койгондор, је Ол кару болуп, ологорго килеп жүрген. Ол Бойынан Бойы мойноп, өскө улуска килемји эдип, жүрүминде атнерелү керек эткен. Ого кажы ла кизи баалу болгон. Бойынын Кудайлык учурын бир де јабызатпай, Ол Кудайдын

билезинин кажы ла кижизине карузып, онын үстине энчейген. Ол кажы ла кижинин кинчегин көрүп, оны аргадаарга келген.

Христостын жердеги жүрүминде Онын мындый кылыкжаны ачылган. Бу — Кудайдын кылыкжаны. Христостын жүрүми көргүскөн Кудайлык килемјинин агындары кижиликке Аданын жүрегинен агып, урулып јат ине! Иисус, керсү ле киленкей Аргадаачы, «кижи болуп келген» Кудай болгон (1 Тим. 3:16).

Иисус бисти аргадаарга болуп жүрген, кыйналган ла өлгөн. Ол биске мөнкү сүүнчи берерге, «ачукороннын Кижизи» боло берген. Кудайдын быйанду, чындык ла сүүген Уулы сөслө айдып, журап болбос мактулу јерин таштап, кинчектен улам үрелип, корондолып калган, өлүм бийлеген ле каргыш толгон телекейге келген. Андый болзын деп, Кудай Бойы болдырган. Оны Адазы сүүген, Ого ангелдер бажырған, је Ол, Адазынын јаратканыла, оморды таштап, јерге келип, ујатка калган, јамандаткан, базындырган, јаман көрдирген, өлтүрткен. «Ол бис учун кезеделген, бис Онын шыркаларыла јазылдыс» (Чыг. 53:5). Онын куба чөлдө, Гефсиманияда, керү агашта кыйналыпшыралаганын да бодозогор! Кудайдын јек јок Уулы кинчектин уур кошјүгин Бойына алынган. Ол, Кудайла ончозында бирлик Бойы, кинчектен улам Кудай ла кизи ортодогы колбулар үзүлгенинин коркыштузын Бойынын өзөкбуурыла сескен. Бат онын учун Ол кыйналып, мынайда тын үнденип, «Кудайым, Кудайым, Сен Мени не таштадын?» — деген (Мф. 27:46). Кинчектин кошјүги, онын [10] коркышту учурын, кижини Кудайла бөлүп турганды ондогоны, — бу ончозы Кудайдын Уулынын жүрегине табарган.

Је бу улу тайылга Ада кижини сүүзин деп, Онын Бойында аргадаар күүн ойгонзын деп эдилген эмес. Јок, јок! «Кудай телекейди сүүген бойынча, сок јаныс Уулын берген» (Ин. 3:16). Јайымдайтан улу Тайылга эдилгени учун Ада бисти сүүп турган эмес. Карын, Ол бисти сүүгени учун јайымдайтан Тайылга эдилерин темдектеп койгон. Христос Ортокчы болгон, Ол ажыра Кудай кинчектү телекейге учыкыйузы јок сүүжин урулткан. «Кудай Христос ажыра телекейди Бойыла јараштырган» (2 Кор. 5:19). Кудай Бойынын Уулыла кожо шыралаган. Гефсиманиядагы садта мүргүгени, Голгофадагы керү агашта өлгөни — бисти јайымдаары учун учыкыйузы јок сүүшле төлөлгөн јал.

Иисус айткан: «Тынымды ойто алайын деп, онымды берип јатканым учун, Ада Мени сүүп јат» (Ин.10:17). Өскөртө айтса: «Адам слерди сүүп јат, слерди јайымдаарга болуп, Бойымнын јүрүмимди берип јатканым учун, Мени онон тын сүүп јат. Слердин Ордынчыгар ла Бүдүмјилү Кижигер боло берип, Бойымнын јүрүмимди берип, слердин төлүлерди, јазыктарды Бойыма алып, Мен Адама онон артык баалу болуп јадым, ненин учун дезе, Кудай Меге бүдүп турган улусты Менин тайылгамнын шылтузында актаар».

Кем де, Кудайдын Уулынан башка, бисти јайымдап болбогон. Јаңыс ла Адазынын јанында Јүргени, Кудайды ачар аргалу болгон. Јаңыс ла Ол, Кудайдын сүүжинин бийигин ле теренин билген Бойы, ол сүүшти телекейге ачар аргалу болгон. Јаңыс ла кинчектү кижиге болуп Христос эткен улујаан тайылга — өскөбашка не де эмес — азатозо берген улусты Ада сүүгенин көргүскен.

«Кудай телекейди сүүген бойынча, Бойынын сок јаңыс Уулын берген». Ол Бойынын Уулын јаңыс та улустын ортозында јүрзин, олардын кинчегин Бойына алынзын, олар учун тайылга болуп өлзин деп берген эмес. Ол Оны кинчекке алдырган кижиликке «берген». Христос улустын керексигенин бүдүрип јүрер учурлу болгон. Ол, Кудайла бирге болуп, Бойын улусла үзүлбес колбуларла колбогон. Иисус «олорды карындаштар деп адаарга ујалбаган» (Евр. 2:11); Ол — кижки кеберин алынып, Адазынын ширеезиник јанында турган, [11] Бойы јайымдаган кижиликле мөнкү чактарга бириккен бистин Тайылгабыс, бистин Корычыбыс, бистин Карындажыс. Ол — Кижки Уулы. Кижки Кудайдын сүүжине каруу берзин, агару јүрүмнин сүүнчизин үлешсин деп, оны кинчектин айкарануј таамызынан көдүрерге, Ол јерге келген.

Бисти јайымдаганынын баазы — Бойынын Уулын биске болуп өлүмге берген Тенеридеги Адабыстын кемјип болбос улу тайылгазы. Мынызы Христостын шылтузында кандый боло берерис керегинде биске бийик санаалар экелер учурлу. Көдүрини алган Иоанн апостол, кинчекке алдырган кижиликти Ада канайда сүүгенинин бийигин, теренин, элбегин көрүп, бу улу сүүш керегинде айдар сөстөр таппай, көөрөп, јүреги ширтилдеп, телекейге баштанган: «Көрүгер, Ада биске Кудайдын балдары деп адааларга кандый сүүш бергенин» (1 Ин. 3:1). Кижки канайып бийик бааланган! Улус кинчек эдип, эрликтыйи боло

берген. Баштапкы кижн болгон Адамнын калдыктары Христостын жайымдаачы тайылгазына бӱдӱп, ойто ло Кудайдыйы боло берер. Кижинин бӱткен бӱдӱмин алынып, Христос кижилн бийикке кӱдӱрген. Эмди жабыс тӱшкен улус Христосло колбу тудуп, чынынча «Кудайдын уулдары» деп бийик атка турар аргалу.

Андый сӱӱшти неле де тӱнейлеп болбозыс! Тенеридеги Кааннын балдары! Кудайдын берген сӱзи кандый баалу! Мыны теренжиде шӱӱп кӱрӱтӱн сурак эмес пе! Кудайдан туура баштанган улусты Ол кандый тын сӱӱген! Бу шӱӱлте тынжуланы бактырар, Кудайга «сӱсуккур болзын деп, санааны олжолоор» аргалу. Керӱ агашла колбоп, Кудайлык кылыкжанды канча ла кире кӱп шинжӱлегенисте, быйан, сӱӱш ле кинчекти ташташ чындыкла, жаргыла колбулу болгонын анча ла кире артык ондойдыс, Кудайдын учыкыйузы жок сӱӱжин керелегени, аза берген уулын энези килегенине кӱрӱ, Кудайдын килемжизи чикжок артык болгоны там илежарт боло берет. [12]

поглавлъе 2—Кинчектү кижии Аргадаачыны керексийт

Кудай кижини ак санаалу, төп лө керсү эдип جایаган. Ол толо кемдү амыйтан болгон, Кудайла эптүјөптү жүрген. Санаазы ару болгон, амадулары — агару. Је сөсуккур эмезинен улам көкси карачкыланган, јангыс ла бойын сүүгени жүрегіндеги сүүшти өчүрген. Кинчектен улам кижиник чинези чыгып, ол тангынан бойы јаманга удурлажып болбой барган. Бого Кудай киришпеген болзо, ол эрликтик олјозында үргүлјиге артып калар эди. Кудай кижини جایап, темдектеп алганды бузарга, эрлик телекейди јеткертүбекле, ачукоронло толтырарга умзанган. Онызы эрликке бу ончо јаманды көргүзер, кижини جایаган Кудайды бурулаар арга берер эди.

Кижии кинчек этпей, «Бойында ойгорлыктын ла билимнин ончо эрјинези јажырылган» جایаачыла сүүнип тил алышкан (Кол. 2:3). Је кинчекке түшкенинин кийнинде ол агару жүрүмде бойына сүүнчи таппай, Кудайдан јажына берерге сананган. Јангыртылбаган улус эмди де андый айалгада жүрүп јат. Олордо Кудайла эпјөп јок, олор Оныла тил альжарында сүүнчи таппай јадылар. Кинчектү кижии Кудайдын алдында кежиктү болбос эди; ол агару амыйтандарла тил алыжарынан кыйыжар эди. Тенериге чыгар јөп берилген болзо, мынызы ого сүүнчи экелбес эди. Анда, кысканыш јок сүүш бийлеген, جایаачынын учыкыйузы јок сүүжине кажы ла жүрек каруу берип үнденген јерде, онык тынјулазында сезимди [13] ойгоспос эди. Тенериде кинчек этпей жүргендердин јилбүлери, амадулары ла санаалары ого чек өскө болор эди. Ол тенеринин јанжыккан күүзине келишпес күү кожор эди. Тенеридеги жүрүм ого кыйыншыралу болор эди; ол тенериде жүргендерге јарык ла сүүнчи берип Турганнан јангыс ла јажынарга күүнзеер эди. Кудай кинчектүлерди тенериге Бойынын күүнтабыла божотпой турган эмес, олор кылыкјаны үрелгени учун анда жүрүп болбос эди. Олорго

Кудайдын магы «өртөп турган от» болор эди. Олорды аргадаарга болуп Өлгөннөн жажына берерге, олор өлүп каларын артыксынар эди.

Бис кинчектин таамызына түжүп, онортынан таңынан бойлорыс чыгып болбозыс. Бистин өзөгисте жаман жүрүп жат, айдарда, бойысты кубултарга аргакүчис жетпес. «Кем ару эместен ару болуп туулаар? Кем де эмес». «Улустын кинчектү санаалары — Кудайга удур аштөжү, ненин учун дезе олор Кудайдын жасагына бакпай жадылар, багып та болбос» (Иов 14:4; Рим. 8:7). Кижини культуразын, үредүзин бийиктеткенинде, күүнтабын тазыктырганында жаман неме жок, же мында олордон не де болбос. Олордын болужыла кижини тыштыла жакшы кылыкжанга жединер, же жүрегин кубултып болбос эмесе ого жүрүм береечи немелерди арутап болбос. Кинчектү кижини агару боло берзин деп, онын өзөгинде иштеечи ийдекүч, өрөртинен жакы жүрүм керек. Бу ийдекүч — Христос. Жаңыс ла Христостын жакшылыгы тынжуланын өлү жайалталарын жүрүмге ойгозор, оны Кудайга, агарулыкка тартып алар.

Аргадаачы мынайда айткан: «Кем өрөртинек туулбаза», чокымдап айтса, кижини оны жаңы жүрүмге экелеечи жаңы жүрек, жаңы күүнземелдер, жаңы амадулар албаза, ол «Кудайдын Каандыгын көрбөс» (Ин. 3:3). Кижиге ары жаңынан берилген жакшыны жүк ле өскүрер керек деп сананып тургандар тын жастырып, азып жат. «Сезимиле жүрген кижини Кудайдын Тыны ого айтканды жуутпайт. Мыны ол тенексиз деп бодоп, аайлап болбойт, ненин учун дезе тыннын болужыла мүргүүр керек». «Слерге өрөртинен туулар керек деп, сеге айтканыма кайкаба» (1 Кор. 2:14; Ин. 3:7). Христос керегинде мынайда бичилген: «Онын Бойында жүрүм болгон, ол жүрүм улуска жарык болгон»; «өскө кем де аргадап болбос, ненин учун дезе улу- [14] ска берилген, бис аргаданар өскө аттол тенери алдында жок» (Ин.1:4; Иш. 4:12).

Кижини Кудайдын буурсаганын, Онын жаалаканын ла адалык килемжизин ондоп, Онык жасагынын ойгорын ла чындыгын көрүп, ол сүүштин мөнкү ээжизине төзөлгөнүн билип турганда, онызы жакшы, же жаңыс мынызы жеткил эмес. Мыны ончозын Павел апостол билип, «Жасак жакшы деп, жөпсинип жадым» — деген. «Жасак агару, жакылта агару, чын ла жакшы». Же бу ла өйдө ол ачурканып, өзөкбууры сыстап, чөкөп, кошкон: «Мен, этканду кижини, кинчекке садылгам» (Рим. 7:16,12,14). Ол ару, акту болорго жүткиген, же бого бойы жедип болбой, кородоп айткан: «Бараксанды сени! Өлүмге экелеечи бу этканнан мени кем жайымдаар?»

(Рим. 7:24). Бу онтукалак кинчекке алдырган жүректерден чыгып, кайда ла, кандый ла өйлөрдө угулатан. Олордын ончозына жүк ле бир каруу берилген: «Телекейдин кинчегин кедери алып јаткан Кудайдын Курааны бу» (Ин.1:29).

Кудайдын Тыны, бурунын кошјүгинен айрыларга јүткиген улуска бу чындыкты чокым јартаарга, көп тоолу сүркеберлер ле көргүзүлер тузаланат. Иаков Исавты төгүндөйле, кинчек эдип, адазынын айлынан качып барарда, ол бурузын алынып, алсанаага түшкен. Эткен кинчеги Иаковты Кудайдан ырааткан, Ого таштаткан деген санаа оны, јангыскан ла кирербарар јери јок жүрген, бойына баалу болгонды ончозын јылыйткан кижини, анчада ла тын кыйнаган. Ол, сүри түжүп, кунугып калган бойы, как јерге амыраарга јада берген. Оны эбуре јангыс ла ээн төндөр, үстинде — јаркынду јылдыстар сеелген тенери болгон. Је бат, ол түш јеринде сан башка јаркынды, элбек тепкиштин өчөмик сомын көргөн. Ого бу тепкиш онын јаткан јеринен көдүрилип, өрө тенери дөөн уулангандый билдирген. Тепкишле ангелдер чыгып, түжүп тургандар, эн үстиндеги јаркыннан дезе Кудайдын үни угулып, токыналдын ла ижемјинин сөстөрүн айткан. Анайып Иаков онын керексигенин јеткилдейтенди, тынјулазынын суузын кандыратанды — Аргадаачыны билип алган. Иаков сүүнип, алкышбыйанду болуп, ол, кинчектү кижини, Кудайла колбуларды орныктырар аргалу болгон јолды көрүп ийген. Түш јеринде ол көргөн јажытту тепкиш Иисус Христостын — Кудай ла кижини ортодогы сок јангыс Ортокчынын сүртемдеги болгон.

[15]

Бу ок сүртемдек керегинде Христос Нафанаилле эрмектежип тура, мынайда айткан: «Тенеринин ачылганын, Кудайдын ангелдери Кижини Уулына көдүрилип, түжүп јатканын көрөригер» (Ин.1:51). Кижини кинчек эдип, Кудайды өскөлөп баштаган; тенери ле јер ортодогы колбу үзүлген. Бүде берген таамы тил алыжар арганы јоголткон. Је Христостын шылтузында јер ойтодон тенериле бириккен. Бойынын эткен керектериле Христос кинчектин таамызын кечире күр салган, эмди ангелдер улусла тил алыжып, олорго болужар аргалу. Јабыс түшкен, бойына болужып болбос чине јок кижини Христос учыкыйузы јок ийдекүч Береечиле бириктирет.

Јабыс түшкен кижиликке ижемји берип, болужып турган сок јангыс Кудайды улус јектеген болзо, ичкери өзүм керегинде ончо амадулар,

кижиликтик ичкөгүс байлыгын жарандыраарга эдилген ончо ченежүлөр темей. «Не ле јакшы сый, не ле толо кемдү јайалта өрөртинен, јарыктын Адазынан келет» (Иак. 1:17). Ол јокко кылыкјанды чындаптан јакшы эдер арга јок. Кудайга дезе јаныс ла Христос ажыра келерис. Ол айдат: «Мен — Јол, Чындык ла Јүрүм. Мен ажыра келбейинче, Адага кем де келип болбос» (Ин. 14:6).

Кудай Бойынын јердеги балдарыла өлүмнен күчтү сүүшле колболгон. Бойынын Уулын өлүмге берип, Ол биске бир сый эдип, тенеринин ончо байлыктарын табыштырган. Јүрүм, өлүм ле Аргадаачынын бис учун сураганы, ангелдердин эдип жүргени, Тыннын кычырулары, ончозын башкарган ла ончозы ажыра эдип турган Аданын килемјизи, тенериде жүргендердин астабай турган јилбүзи — бу ончозы кижилекти аргадаарга учурлалган.

Биске болуп эдилген кайкамчылу Тайылга керегинде јаантайын сананып жүректер. Азыптозып жүргендерди аргадаарга, оларды Аданын айлына бурыырга Тенеринин чылаазыны јок салып турган ийдекүчин баалап көрөргө ченежектер. Бого болуп эн тын күүнземелдер ле эпаргалар тузаланылат. Акту керектер учун улуданулу кайралдар, тенеридеги сүүнчилер, ангелдерле, бисти сүүген Адабысла, Онын Уулыла тил алышканыс, түгенбес мөнкүликтин туркунына бистин ончо аргаларысты тынытканы ла өскүргени — бу ончозы Јайаачыбысты ла Аргадаачыбысты бастыра жүрегистен сүүп, Ого бажырып жүрерге ийдекүч кошпойт по? [16]

Өскө јанынан алза, Кудайдын кинчектүлөрдү јаргылайтаны, кыйалта јок болотон кезедү, улустын кылыкјаны үрелери, учытүбинде өлөри — бу ончозы бисти эрликтин кулы болбозын деп, күнэртеде айдарга, Кудайдын Сөзинде бичилген.

Бис Кудайдын буурсап эткен кычырузын укпазыс па? Ол биске база нени эткедий болгон? Бисти анайып кайкамчылу сүүшле сүүген Кудайла чын колбуларды тургузалы! Ого түней болорго, Адала, Онын Уулыла, улустын керегине жүрзин деп ийилип турган агару ангелдерле эптүјөптү болорго, тил алыжарга, биске берилген эпаргаларды тузаланалы. [17]

поглавлъе 3—Кинчегиналынар

Кижиде Кудайла чын колбуларды канайып тургузар? _ Кинчектү кижиде канайып акту боло берер? Јаңыс ла Христос ажыра бис Кудайла, Онын агарулыгыла эптүјөптү болорыс, је бис Христоско канайып келерис? Беженинчи дейтен күнде түйметкен ол ло суракты көп улус берет. Ол тушта олар бойларынын кинчегин алынып, «Биске нени эдер керек?» — деп, сурап тургандар. Петрдын јандырган каруузында баштапкы сөстөр «кинчегерди алыныгар» дегени болгон (Иш. 2:37). База бир учуралда, јаан удабай ол мынайда айткан: «Кинчектеригер ташталзын деп, кинчегерди алынып, Кудайга баштаныгар!» (Иш. 3:19).

Кинчегин алынар дегени — эткен кинчек учун санааркап, оны мынан ары этпейтени. Кинчектин түбегин ондобозобыс, бис онон мойнобозыс; бистин јүрегис кинчектен јана түшпезе, јүрүмисте чын кубулта болбос.

Көп улус кинчегин алынарынын учурин аайлабайт. Улус эткен кинчеги учун кородоп, керек дезе тыштыла кылыкјангын кубултат, ненин учун дезе, јаман кылынгандары учун кыйналыпшыралаарынан коркып јадылар. Је онызы, Библияда айдылганыла, кинчегин алынар дегени эмес. Олар кинчектин бойын эмес, кинчектин салтарларын сананып, кородоп ыйлап јадылар. Исав тун туулганы болор тапэригин эрјажына јылыйтканын ондоп, анайда кунуккан. Валаам, јолында кылышту турган ангелден коркып, өлтүртпеске [18] бойынын бурузын алынган; је ол чынынча кинчегин алынбаган, јаманнан јескинбеген. Ол бойынын умзаныштарын кубултпаган. Иуда Искариот бойынын Кайраканын садып, тын үнденип, айткан: «Актуны өлүмге садып ийип, кинчек эттим» (Мф. 27:4).

Өлөтөнин билип, удабас болотон јаргыдан коркып, ол мынайда ачыгынча айдынган. Ол эткен јаман керегинин салтарларынан коркыган, је Кудайдын јек јок Уулын садып ийгени, «агару Израильден

јана түшкени» учун жүрегинин түбинде кородобогон, алсагышка алдырбаган. Египеттин фараоны Кудайга жаргыладып, онон арыгы кыйыншыралардан кыйыжарга, бойынын кинчегин алынатан, је јеткертүбек өдө лө бергенде, Кудайга удурлажып туратан. Бу улус ончозы кинчектин бойы керегинде эмес, кинчектин салтарлары керегинде сананып ачурканатан.

Јүрек Кудайдын Тынынын камаанына бакканда, кинчектү кижинин уйады ойгонып, ол Кудайдын тенериде ле јерде башкарып турган Јасагынын теренин ле агарузын ондоп баштайт. «Телекейге келген кандый ла кижини јарыдыл турган» јарык кижинин јажытту санааларын, карачкыда јажырылганды јарыдып, илезине чыгарат (Ин. 1:9). Кинчектү кижини санаазыла, жүрегиле бойынын бурузын ондоп баштайт. Ол јангыс ла Иегова актаар деп, ачыгынча айдып, јектү ле быјар бойы, кижинин тынјулазынын ончо јажыттарын билер Кудайдын алдында турганынан коркыйт. Ол Кудайдын сүүжин, агарулыктын јаражын, арунын сүүнчизин көрөт. Ол Тенериле тил алыжарга, ару болойын, кубулайын деп јүткийт.

Давид јабыс түжүп, мүргүгени кинчек эделе чындаптан кунукканнын темдеги болуп јат. Ол акту жүрегинен кинчегин алынган. Ол бойынын бурузын јымжадарга ченешпей, кезедүден кыйыжарга болуп мүргүген эмес. Давид бойынын эткен каршулу керегинин коркыштузын, тынјулазынын јектүзин ондоп, бойынын кинчегинен јескинген. Ол јангыс та Кудай кинчегин таштазын деп эмес, је жүрегин арутазын деп мүргүген. Ол агару жүрүмнин сүүнчизин көрөргө, Кудайла эптүјөптү болотонун, тил алыжатанын орныктырарга јүткиген. Көрзөгөр дө, ол ачукоронун, сүүнчиырызын жүрегинин терен түбинен келип турган сөстөрлө канайда айдат: [19]

*«Кинчекјарамастары ташталган,
кинчектери јабылган кижини кезиктү!
Кайракан кинчектерин тоого албаган,
тынјулазында мекетөгүн јок кижини кезиктү».*

Сар. 31:1,2.

*«Бойыннын улу килемјинге меге киле, Кудайым,
Карамкысканыш јок Бойын јарамастарымды ташта...
Ненин учун дезе јарамастарымды ондоп јадым,*

*кинчегим болзо жаантайын алдымда...
Иссопло мени үрүсте, ару болорым;
јандап јун, кардан ару болорым...
Мениг бойымда ару јүрек јайа, Кудайым,
Өзөгимде акту болор тынды јангырт.
Мени Бойыннан тууралатпа,
Агару Тынынды менек айрыба.
Мени аргадап, сүүнчимди буры,
Бойыннын Тыныгла мени тынгыт...
Мени каннан айры, Кудайым,
мени аргадайтан Кудайым,
Ол тушта тилим Сенин чынынды мактаар».*

Сар. 50:3—16.

Кижиге бойынын күчиле мынайда кинчегин алынып болбос; ол јангыс ла «бийикке чыгып, улуска сыйлар берген» Христос ажыра кинчегин алынар.

Шак бу суракта көп улус азып јат, онын учун Христостын ологго јетирер күүндү болужын албай јадылар. Озо баштап кинчектеристи алынбазабыс, Христоско келип болбозыс, кинчегин алынган кинчекти таштаарына јол белетейт деп, озор бодойдылар. Чындап та, кинчегин алынган кийинде кинчек ташталат. Онызы чын, ненин учун дезе, јангыс ла бурузын алынып, кунукка алдырган јүрек Аргадаачыны керексийт. Је кинчектү кижиге Иисуска барарга, бойынын кинчегин алынарын сакыыр учурлу ба? Кинчегин алынары кинчектү кижиге ле Аргадаачы ортодо буудак болор учурлу ба?

«Јобопчучурап калгандар ла уурга бастыргандар, ончогор Меуе келигер, слерди токунадып салайын» (Мф.11:28) — [20] деп, Христос кычырат. Кинчектү кижиге бу кычыруны алардан озо кинчегин алынар учурлу деп, Библия үретпей јат. Чындаптан кинчегин алынарга ийдекүчти Христос берип јат ине. Мыны Петр израильдерге баштанып, јартаган: «Израиль кинчегин алынып, Кудайга баштанып, кинчектери ташталзын деп, Кудай Ого, јүрүмнин Баштамызына ла Аргадаачыга, јан ла күч берген» (Иш. 5:31). Бис уйдадысты ойгозоочы Христостын Тыны јокко база кинчегисти алынып болбозыс, анайда ок Христос јокко кинчектерис ташталбас.

Христос биске не ле јакшы јүткүмел берет. Бисти јаныс ла Ол кинчектен јескиндирер. Кижинин чындыкка ла ару болорго јүткигени, бойын кинчектү деп ондогоны чылап, Христостын Тыны бистин јүректериске камаанын јетирип турганын керелейт.

Иисус айткан: «Мен јерден көдүрилзем, ончолорын Бойыма тартып аларым» (Ин. 12:32). Христос кинчектү кижиге улустын кинчектери учун өлгөн Аргадаачы болуп ачылар учурлу; Голгофадагы керү агашта кере тартылган Кудайдын Кураанына көрүп, бис јайымдаштын јажыдын јакшы ондоп баштайдыс, Кудайдын јакшылыгы бисти кинчегисти алынарына баштап алып апарат. Христос, кинчектүлерди аргадап аларга болуп, Бойынын өлүмиле бисти учыкыйузы јок сүүп турганын көргүскен. Кинчектү кижии бу сүүшти ондоп, јүреги јымжайт, санаазы јарыйт, кинчегин алынар күүни ойгонот.

Чын, кезикте улуска кинчектү јүрүми учун уйатту боло берет, олар Христоско баштангалакта бойларынын бир канча јаман кылыктарын таштайт. Је олардын јакшы болорго канайып та ченешкени, чын эдерге акту јүрегинен күүнзегени — оларды Христоско тартып турган ийдекүчтин шылтузы. Олар тынјулага јеткен камаанды сеспей де турган болзо, уйады ойгонып, јүрүми билдирлү түзелет. Кинчектери учун кере тартылганды көрзин деп, Христос оларды Бойынын керү агажына көрөргө күүнзедет. Ол тушта оларго Христостын јакылтазы ачылат, олардын башкыдагы јүрүми јектү болгоны илејарт боло берет; олар јүректерине кинчек кандый терен тазылдар божотконын көрүп јадылар. Христостын актузын кезектей ондоп, мынайда айдадылар: «Кинчекке олјолоткон ончо улусты јайымдаары учун андый јаан баа төлөлгөн болзо, кинчек дегени ол не болотон? Бис өлүп кал- [21] бай, мөнкү јүрүмдү болзын деп, канча кире сүүш, кыйыншыра ла базынчык керек болгон! Кудай бисти андый тын сүүп туру эмеш пе?»

Кинчектү кижии оны Христоско тартып турган бу сүүшке, бу күчке удурлажар да; је ол удурлашпаза, кыйалта јогынан Христоско келер; ол аргадаштын учурын билип, Кудайдын сүүген Уулына анча кире кыйыншыра экелген бойынын кинчектерин алынып, керү агаштын эдегине келер.

Арбүткеннин телекейинде ончозын аайлубашту төзөп койгон ол ло Кудайлык ОйСанаа улуска баштанып, олардын јүректерин суузадып јат. Бу телекейде онын суузын не де кандырып болбойт. Оларды амыр ла

энчү береедини — Христостын јакшылыгын бедирезин деп, Кудайдын Тыны кычырат. Бистин Аргадаачыбыс көскө илинер ле илинбес камаанын јетирип, улусты тынжулазын тойдырып болбос соотјыргалдан туура тартарга, Бойы ажыра тоозы јок байлыктар аларына ајару эдерге, јаантайын ченежет. Бу телекейдин соолып калган сууларынан суузын кандырарга темей ченежип турган ончо улуска Кудай мындый јарла баштанат: «Суузаганы келгей, күүни бары жүрүмнин суузын тегинге алгай» (Ач. 22:17).

Слер бу телекей берип болбос кандый да јакшыга бастыра жүрегерле жүткип турган болзогор, слердин бу жүткүмелеер Кудайдын слерге баштанган үни деп билигер. Оны кинчегерди алынарга болушсын, учыкыйузы јок сүүштү ле сыранай ару Христосты слерге ачсын деп сурагар. Аргадаачынын жүрүминен Кудайдын јасагынын ээжилерин — Кудайга ла кижиге сүүжин көрөдис. Онын жүрүми карам јок сүүшле, јакшынак керектерле толо болгон. Бис Ол јаар көргөнисте, Аргадаачыбыстан келип турган јаркын бисти јарытканда, јаныс ла ол тушта алкы бойыстын кинчектүбисти ле кылыкјангыстын үрелгенин көрөдис.

Айса болзо, бис, Никодим чилеп, чын жүрүп јадыс, јаман кылык этпейдис деп сананып, бойысты тоқынададыс, биске, өскө дө ончо кинчектүлерге чилеп, Кудайдын алдында жүректеристи јобожыдары керек јок деп бодойдыс. Јаныс ла Христостон келип турган јарыкта жүректеристин јектү болгонын көрүп, бистин кажы ла эдип жүргенис јаман санааларла, Кудайга өштөжүле быјартыган деп ондойдыс. Чы-
[22] нынча, бистин акту болгоныс киртиген кийимдий, јаныс ла Христостын Каны бисти кинчектин быјарынан арутап, бистин жүректеристи Ого түней эдип јакыртар деп, ондоп баштайдыс.

Кижинин кылыкјанынын кажы ла јаманы билдирлү болзын деп, једикпестер ле јектер иле болзын деп, Кудайдын магынын жүк ле бир чогы, Христостын тынжулага өткөн арузынын јалт эткени јеткил эмтир. Кинчектү кижиге онын күүнземелинин јектүзи, жүрегиник чындык эмези, оозынан чыккан јаман ачылат. Ол бойынын јастырганы Кудайдын јасагын бусканын көрөт; ого Кудайдын Тынынын камааны једип, жүреги оорып, сыстайт. Христостын ару, јек јок кылыгына көрүп, ол бойынан бойы јескинип турганын сезет.

Даниил јарчы, ого ийилген тенеринин элчизин курчаган макты

көрөлө, алкы бойынын жүдегин билип, кунукка алдырган. Кайкамчылу немени көрөлө, нени сескенин бичип, ол мынайда айдат: «Менде ийдекүч артпаган, бүдүшбадыжым көрөр аайы жок кубулган, уйкумнан да астыккам» (Дан.10:8). Андый камаан жеткен кижини бойын бойы сүүрин, мензиништи жаман көрүп, Христоско бүдүп, Кудайдын жасагына ла Христостун кылыкжанына келишкедий ич аруга жедерге жүткиир.

Павел апостолдын бойы керегинде айтканыла, жасактын некелтезиле (бу некелтелер дезе жаныс ла көрүнүп турганды башкаргандар) акту болоры жанынан ол «жек жок» болгон (Флп. 3:6); же ого жасактын ичкөгүс байлык аайынча жаны жарт боло берерде, ол бойынын кинчектерин көрүп ийген. Жасакла башкарынып, тыш керектер эдип, ол кинчек этпей тудунган; же агару жакылталарды теренжиде билип алала, онын кандыйын Кудай көргөни чилеп, бойын көрүп ийген. Айдарда, ого жобожып, бойынын бурузын чыгара айдынарга келишкен. Апостол айдат: «Мен качан да жасак жокко жүргөм. Же жакылта табыларда, кинчек тынданып келген, мен дезе өлүп калгам» (Рим. 7:9, 10). Ол Кудайдын жасагынын ичкөгүс байлык жанынан учурын ондоп аларда, кинчек чындаптан жескинчилү болгоны жарталып, улуркак күүнинен ис те артпаган.

Кудай ончо кинчектерди бир түнгей жаман деп бодобойт. Ол, улус чылап ок, кижинин бурузын башкалап баалайт, же кандый да кинчек Кудайдын алдында оогош болбой жат. Ки- [23] жинин шүүлтези жастыралу ла арга жок, Кудай дезе ончозы керегинде чындаптан кандыйынча шүүп айдат. Аракызакты кыйа көргүлөп, оны кинчеги райга божотпос дейдилер. Ол ло өйдө улуркайтаны, жаныс ла бойын сүүйтени, ачыркайтаны ажару жок артат, же шак ла бу кинчектерди Кудай анчада ла жаман көрөт, ненин учун дезе, олар Онын жалакайына, кижизегине, карам жок сүүжине келишпей жат. Жаан кинчек эткен кижини уйалар да, бойынын эшкереги жогун ондоп, Христостун жакшылыгын керексир, же улуркак кижиге не де керек жок, онын учун жүреги Христоско ло Онын тоолоп болбос алкыштарына жабылу.

«Ээ, Кудай, меге, кинчектү кижиге, буурсак бол» (Лк. 18:13) — деп мүргүген каланчы бойын эн жаман кижини деп бодогон. Оны эбире жүргөн улус база ла анайда бодогондор. Же ол бойынын нени керексигенин сескен. Бурунын ла уйаттын кошжүгине бастырып, ол Кудайдын алдына туруп, Онон быйан сураган. Кинчектин олжозынан жайымдап турган

Кудайдын Тынынын јакшылыкту камаанына онын јүреги ачык болгон. Фарисей бойын актузынып, мактанып мүргүгени дезе, онын јүреги Агару Тыннын камаанына јабылу болгонун керелеген. Ол Кудайдан ыраак болгон, онын учун, јектү бойы, Кудайдын агарулыгыла текши нези де јок болгонун ондобой турган. Ого не де керек јок болгон, онын учун нени де албаган.

Бойыгардын кинчектүгерди ондогон болзогор, артык боло беретенигерди сакып отурбагар. Сүрекей көп улус Христоско келерге, бойлорын јакшы деп бодобойт. Слер бойыгардын аргакучигерле түзелерге иженип јадыгар ба? Је «ефиоп бойынын терезин, эмезе ирбис — чоокыр өгин кубултып болор бо? Анайып слер де, јаманды эдерге темигип калган бойыгар, јакшыны эдип болороор бо?» (Иер. 13:23). Биске јангыс ла Кудай болужар. Бисте мынан артык бүдүмјилү шылтактар, мынан артык агару кылыкјан, мынан артык јарамыкту арга табылбаганча, бис сакыбас учурлу. Бис бойыс нени де эдип болбозыс. Бис Христоско бойыс кандый, андый ла болгонысла келер учурлу.

Кудай, Бойынын улу сүүжиле, быйаныла керек дезе Онын јакшылыгын јектеп турган улусты аргадаар деп, кем де сананбазын. Кинчектин јескинчилүзин јангыс ла Голгофадагы керү [24] агашка көрүп ондоор аргабыс бар. Кудай ток өткүре јалакай, Ол кинчектү кижини таштабас деп, кем де бүдүмјилеп турган болзо, Голгофа дөөн көрзин. Христос кинчектү улустын бурузын Бойына алынып, олар учун шыралаган, ненин учун дезе, кижини аргадайтан өскө јол јок болгон, бу тайылга јокко кижилик кинчектик быјартыдып турган күчинен айрылып албас эди, агару амыйтандарла тил алыжарын орныктырып болбос эди. Улус ойтодон ичкөгүс јүрүмле јүрүп баштазын деп, Христос олардын сөс укпаганы учун бурузын Бойына алынып, кинчектери учун шыралаган. Кинчектик коркыштузын, јангыс ла Христоско багынып, кинчектин олјозынан јайымдалар, јакшы јүрүм јүрер аргабыс барын Кудайдын Уулынын сүүжи, кыйыншыралары ла өлүми керелейт.

Кезикте кинчегин алынар күүни јок кижини, бойлорын Христостыйы деп аданып турган улус јаар кол уулап, «Мен олардон коомой эмезим — деп айдат. — Олар менен де турумкай, санаалу ла керсү эмес, мен ле чилеп, соотоп, јыргап, боро кардына болуп јүрүп јадылар». Анайып, ол алкы бойынын эшнеме керектебезин актаарга болуп, улустын једикпестутактарын тузаланат. Је өскө улус кинчектү ле једикпестутакту

болгонынан улам бистин јаманыс ташталбас, ненин учун дезе, Кайраканнын айтканыла, бис өлөр салымду, јүрүмде јастырбас кижиден эмес, кинчеги јок Кудайдын Уулынан тем алар учурлу. Христиандар јаман кылынып јадылар деп комудап турган улус бойлоры јүрүмиле јакшы јозок көргүскедий. Христианин кандый болор учурлузын анайда јакшы ондогылап турган болзо, мынызы олардын алкы бойлорынын бурузын көптөдип турган болбос по? Олор канайда чын эдерин билип јадылар, је түней ле анайда эдеринен мойнойдылар.

Табыланганы јеткерлү. Бойыгардын кинчектеригерди ачыгынча айдарын удатпагар! Түмендер тоолу улус бу јастыраны эдип, мөнкүликке өлүп калгылайт. Христосло колбу тудуп, јүректеригерди арутагар! Мында јүрүмнин кысказы ла аайтөбй јогы керегинде айтпаза да кем јок. Је јеткер — көп улус јетире ондобой турган јеткер керегинде унчыкпай отураарга јарабас. Ол јеткер незинде дезе, Кудайдык Тынынын кинчек этпезин деген кычырузын улустын угар күүни јок. Кинчек кандый да оогош деп билдирзе, оны јарадып тур- [25] ган не ле киж мөнкүликке өлүп калар чочыду бар. Биске јендиртпеген кинчек, учытүбинде бисти јенип, өлтүрип койот.

Тудулу јиилекти јири — ол тон өткүре јаман кылык эмес, Кудай оларго озолондыра јакып айткан јаман салтарды јетирбес деп, Адам ла Ева бойлорын бойлоры бүдүндирип тургандар. Је мынайда кылынганы Кудайдын кубулбас агару јасагын бусканы болгон. Ол кижини Кудайдан ырадып, бистин телекейге өлүм ле сөслө айдып болбос ачукорон экелген. Чактардакчактарга јерүстинде кыйыншырада јүрген улустын онтукалагы угулат. Кижинин уккур эмезиник салтары бастыра јайалганга једип, ол онтопкалактап јат. Тенеринин бойында да Кудайга удурлашканынын истери артып калган. Голгофадагы керү агаш, Кудайдын јасагын бузаачыларды јайымдаарга керектү кайкамчылу тайылганын кереези болуп, туруп јат. Кинчекти керекке албайтанын токтодолы!

Кудайдын јасагын кажы ла сайын бусканыс, Христостын јакшылыгын јектегенис бистин бойыска јаман салтар јетирип, јүректеристи катуркандырат, күүнтабысты уйдадат, көрүмсезимисти мокортот. Бис јаныс та багынбай турган эмезис, је Кудайдын Агару Тынынын эрке кычырузын укпай барадыс.

Көп улус, күүнзезебис ле, јаман этпей барарыс деп, бойлорын

тоқынадат. Кудайдын улуска килеп эткен кычыруларын јектеп, оны түней ле ойто ло ойто угарыс деп, олор бодойдылар. Јүрүмде јакшылык берер Тынды ачуркандырып, эрликке јайылып, јеткертүбек келзе, бойыстын јолдорысты кубултар аргабыс бар деп, олор сананып јадылар. Је анайда эдетени андый да јенил эмес. Кинчектү јүрүм олордын кылыкјангын айдары јок үреп, сонгында јүк кезиги Христоско түнейлежерге күүнзейт.

Керек дезе кылыкјангын кандыйбир јаман јаны, јүректе табылган бир күүн, артучында, Сүүнчилү Јардын ийдекүчин јоголтып койот. Кинчекке кажы ла сайын јараарынча эткени, кижини Кудайдан ырадат. Кедерлеп, Кудайдын чындыгына бүтпей, оны керекке албай турган кижини, учытүбинде нени үрендегенин бойы јууп алар. Ойгор Соломон мынайда айткан: «Кинчектү кижини бойынын кинчегинин олјозында јүрүп јат» (Укаа кууч. 5:22). Онын бу сөстөри чилеп, јаманды ке- [26] рекке албайтанын јаратпай турганы керегинде мынайда тыныда айдылганын бастыра Библиядан таппазыгар.

Христос бисти кинчектен јайымдаарга белен, је Ол бисти бого албадабайт. Бис кинчекке алдырып, бүткилинче јаманга јайылып, јайымдалар, Кудайдын аргадаачы јакшылыгын алынар күүнис јок болзо, Ол биске база нени эдер аргалу? Бис кедерлеп, Онын сүүжин јектеп, бойысты бойыс өлүмге беремиз. «Бат эмди јарамыкту ой, бат эмди аргадаштын күни једип келди» (2 Кор. 6:2). «Бүгүн Онын үнин уксагар, јүректеригерди катуландырбагар!» (Евр. 3:7,8).

«Кижини чырайга көрөт, Кайракан дезе јүрекке көрөт» (1 Каан.16:7) — кижинин кубулчан, сүүнчиле, кунукла, быјарла, төгүнле толгон јүрегине! Кудай бистин санаабысты, умзанганысты ла амадуларысты билер. Тынјулагар кандый да јектү болзо, Ого барыгар! Сарынчы чылап, Ончоны Көрөчинин алдына јүректеристин кору толыктарын ачып, сурайлы: «Чене мени, Кудайым, јүрегимди билип ал; мени ченеп, санааларымды билип ал, мен јеткерлү јолдо бо деп көр, мени мөнкү јолго ууландыр» (Сар. 138:23,24).

Көп улус јангыс ла санаазыла бүдүп, мүргүүл јанды јандаганыла, «тыштыла бүдүп турган болуп көрүнгениле» болорзынат, је бу ла өйдө олордын јүректери аруталбаган бойы артат. Мынайда мүргүгер: «Менин бойымда ару јүрек јайа, Кудайым, менин өзөгимде чындык тынды јанырт» (Сар. 50:12). Бойыгардын алдыгарда бойыгар акчек

болугар! Јана баспас, турумкай болугар, жүрүмгер бычактын мизинде тужында эдеригер чилеп эдип жүрүгөр! Бу сурактын аайына Кудай ла слердик алкы бойыгардын тынжулагар мөңкүликке чыгар учурлу. Слер сап тудунарга ченешкен куру ижемји слерге өлүм экелерден айабас.

Мүргүп, Кудайдын Сөзин шинжүлегер! Бу Сөс Кудайдын Јасагында ла Иисус Христостын жүрүминде слерге агарулыктын улу ээжилерин ачат, олар јокко «Кайраканды кем де көрбөс» (Евр.12:14). Ол бистин кинчектү болгонысты айдып, аргадалатан јолды јарт көргүзет. Оны тынжулагарга баштанган Кудайдын үни деп ондоп, көгүске алынар керек.

Кинчектин коркыштузын ла жүрегистин чын айалгазын көрүп, чөкөмјикке алдырбайлы. Христос кинчектүлерди аргадаарга келген ине. Бис Кудайдын алдында јакшы көрү- [27] нерге кичеенбезебис те алдырбас, ненин учун дезе, — о, кайкамчыл сүүш! — Кудай «Христос ажыра телекейди Бойыла јараштырган» (2 Кор. 5:19). Бойынын эрке сүүжиле Ол азыптозып жүрген балдарынын жүректерин Бойына тартат. Јерде жүрген адаэнелердин кемизи де, Кудай Јердин балдарына чылап, јастырып турган балдарына чыдамкай болуп албас. Аза бергенди Ол чылап кем де килеп, сүүп, Бойына кычырбас. Онын берген ончо сөстөри, озолодо јакып айтканы Онын сөслө чыгара айдып болбос сүүжин керелейт.

Слер — улу кинчектүлер деп, эрлик слерди бүдүндирип турганда, Бойыгардын Јайымдаачыгар дөөн көрүп, Онын эткен јакшы керектери керегинде айдыгар. Слерге чындаптан болужатан неме — Онон келип турган јаркынга көрөтөни. Кинчегерди јажырбагар, је «Христос Иисус телекейге кинчектү улусты аргадаарга келген» (1 Тим.1:15) деп, слер Онын не де артыктап болбогон сүүжиле аргадаларыгар деп, эрликке айдыгар. Бир катап Иисус төлүге түшкен эки кижии керегинде Симонго куучындаган. Олордын бирүзи бойынын ээзине ас, экинчизи көп акча төлүлү болгон. Ээзи олордын экилезинин төлүзин төлөттирбеген. Христос Симоннон: «Олордын кажызы оны артык сүүр?» — деп сураган. Симон каруу јандырган: «Мен бодозом, көбин төлөттирбегени» (Лк. 7:43).

Бис улу кинчектүлер болгоныс, је Христос бистин кинчектеристи таштаарга өлгөн. Бисти аргадазын деп, Аданы сураарга, Онын тайылгазы тегин де улу. Көп кинчегин таштаткан улус Оны мынан

артык сүүр. Олор Онын ширеезине өскөлөрине көрө жуук туруп, Оны улу сүүжи ле кемјип болбос тайылгазы учун мактаар. Кудайдын сүүжин канча ла кире толо билгенисте, кинчектин каршузын анча ла кире јакшы оңдойдыс. Кудайдын биске килемјизи кандый улу болгонын көргөнисте, Христостын биске болуп эткен кемјип болбос тайылгазынын учурын оңдоп баштаганыста, јүректеристе не де болуп јат. Ол сүүп турганысты, бурубасты алынганысты айтканыстан кайылат. [28]

поглавље 4—Бурузын алынары

Бойынын каршулу керектерин јажырып турган кижі једимге јетпес, оморды ачыгынча айдып, этпей барганы дезе, акталар» (Укаа кууч. 28:13).

Кудайдын быйаны! Оны алатаны кандый чўм јок, јенил дейдигер! Кинчектерис ташталзын деп, бойысты јободорын Кайракан некебей јат. Өрө Турганнан јараду алып, јаман керектерис ташталзын деп, бис ыраак ла јоболтолу јолјорыкка барбазабыс та, эмезе эдиканысты кыйнабазабыс та кем јок. Кинчектерин алынып, оморды этпей турган кижі акталар.

Апостол ајдат: «Јазыларга, бойбойыгар алдында кинчектеригерди алынып, бойбойыгар учун мўргўгер» (Иак. 5:16). Кудайдын алдында кинчектеригерди чыгара айдыгар, ненин учун дезе, оморды јаныс ла Кудай таштаар, јаман кылынганаарды дезе, бойбойыгар алдында айдыгар. Нөкөригерди эмезе айылдажыгарды тарындырган болзогор, буругарды алыныгар, онын молјузы дезе — буругарды кўнзеп таштаары. Онон слер јаманаарды таштазын деп, Кудайды сураар учурлу, ненин учун дезе, слер тарындырган карындаш — Кудайдын уулы, онын өзөкбуурын сыстадып, Јайаачызына ла Јайымдаачызына удур кинчек эткенигер. Ончозы керегинде сок јаныс чындык Ортокчыга, бистин улу Абызыска айдыгар. «Ол бистин чине јогысты аайлап», бисти не ле кирден ле јектен арутаар (Евр. 4:15). [29]

Кудайдын алдында јобожыдынбаган, бурузын алынбаган улус Кудай оморды Бойына јуудып алатан төс некелтени бўдўрбегени ол. Јўрекерис јобожыбаган болзо, алсагышка тўжўп, кинчектеристи чыгара айдынбаган, јарамастарысты јаман көрбөгөн болзобыс, кинчектерис ташталзын деп, чынынча јўткўгелегис. Оны этпей, бис Кудайдан амыр албас эдис. Бистин башкыдагы кинчектерис јаныс ла бир шылтактан улам ташталбай артат: бис јўрегисти јобожыдарга, Кудайдын Сөзинде айдылган некелтелерди бўдўрерге кўнзебейдис. Бу јанынан биске јарт

ла чокым јакылталар берилген. Бойыгардын кинчегерди албатыјон алдында эмезе Кудайдын алдында јангыскан да алынган болзогор, мыны акту јүректен эдер керек. Мында албан, анайда ок бойынын акту эмезин сананбай, баш ајас айтканы јарабас. Кижі бойынын кинчегі канча кире јескинчилүзин ондобой турган болзо, оны ачыгынча айдынзын деп албадабас керек. Јангыс ла јүректік терен түбинен чыгара айдынганын быйанду ла киленкей Кудай јарадар. Сарынчы ајдат: «Кайракан јүрегі кунукканга јуук, тынјулазы јобожыганды аргадаар» (Сар. 33:19).

Бойынын кинчегин чындаптаң алынганы јаантайын чокымыла аныланат. Кезик кинчектер јангыс ла Кудайдын алдында ачылар аргалу; кезигі олондон улам кыйыншыра көргөн улустын алдында айдылар учурлу; кезигі обществого удур ууландырылган болуп ајабас, онын учун ончо улустын алдында айдылар учурлу. Је кандый ла чыгара айдыныш чокым болор учурлу. Слер шак ла кандый кинчектерден улам бурулу болгоныгарды ајдар учурлу.

Самуил јүрген өйдө израильдер Кудайдан јана түжүп, бойларынын кинчектери учун шыралагандар. Олор Кудайдын алдында бүдүмјизин јылыттып, Онын ойгорлыгы ла күчи бисти башкарып турганын ондобой баргандар. Олор Кудай Бойынын керегі учун тартыжып, оны корыйтанына бүтпей тургандар. Орчылакнын улу Башчызынан туура баштанып, айылдаш јаткан калыктардый ок элороонду болорго күүнзегендер. Олор энчүге јединердек озо бойларынын бурузын јарт ла чокым айткандар: «Бис бойыска каан сурап, кинчектериске база кинчек коштыс» (1 Каан.12:19). Олорго ујады амыр бербей турган кинчекти алынар керек болгон. [30] Олордын алкышбыйан јок болгоны тынјулаларын базып, олорды Кудайдан ыраткан.

Кижі бойынын кинчегин акту јүрегинен алынып түзединбезе, оны Кудай јаратпас. Јүрүмде кезем кубулталар болор, Кудайды тарындырып турган ончо неме ырадылар учурлу. Кинчегин чындаптаң алынганынын турултазы андый. Нени эдетенис биске јарт айдылган: «Јандап јунунып, арутаныгар; Менин көстөрим јаман керектерди көрбөзин; јаманды этпегер; јакшыны эдерге үренигер; чынды бедирегер; базынчыкта јүргенди аргадагар; өскүсјабысты корыгар; тул калганнын адаанын алыгар» (Чыг. 1:16,17). «Јасакты бускан бу кижі алганын кайра табыштырза, уурдаганы учун төлөзө, бир де јаманды этпей, јүрүмнин јасагын бүдүрзе, эзен јүрүп, өлбөс» (Иез. 33:15). Павел апостол

чындаптан кинчегин алынарынын турултазы керегинде мынайда бичийт: «Көрзөгөр, Кудайга болуп ачурканганыгар слерге нени этти: канайып кичеенкей болуп калдыгар, канайып бойыгарды актаарга жүткидигер, канайып санааркадыгар, канайып айап жүрдигер, канайып жүрегеге жуук алындыгар, канайып бурулу кижини кезедерге күүнзедигер. Мынын ончозыла бойыгарды ару деп көргүстигер» (2 Кор. 7:11).

Кинчек кижинин јакшыга сезимин јоголтып койот, онын учун кинчектү бойынын кылыкјангындагы једикпестутакты ајарбайт, эткен јаманынын коркыштузын аайлабайт. Ол Агару Тыннын бүдүндирип турган ийдекүчине бакпаза, бойынын кинчегин учына јетире алынбас. Ол ачылбас, акту жүрегинен айдынбас. Онын кинчегин илезине чыгарып турза, ол бурузын алынып, айалгаларга тайанып, кажы ла сайын бойын актаарга ченежер.

Адам ла Ева тудулу јиилекти јийле, коркып ла уйалып тургандар. Озо баштап олар жүк ле канайда бойынын кинчегин актаары ла өлүмнен кыйыжары керегинде санангандар. Кайракан олардын эткен кинчеги керегинде сураарда, эдилгени учун Кудайды ла Еваны кезектей бурулап, Адам мынайда каруу јандырган: «Меге Сен берген үй кижини бу јиилектерди алып берерде, мен јидим». Уй кижини дезе јыланды бурулап, айткан: «Мен јыланнын мекезине кирип, јидим» (Баш. 3:12,13). Сен не керек јыланды јайаган? Сен не керек оны Едем садка божоткон? Бу сурактар онын берген каруузында [31] тургузылгандый болуп, олардын эткен кинчеги учун Кудайды каруулу эдип турган. Актанатаны Адамнан — төгүннин адазынан табылып, онын ончо уулдарына ла кыстарына түшкен. Анайда Кудайдын Тыны айттырбайт, мыны Кудай јаратпайт. Чындаптан кинчегин алынган кижини бойынын кинчеги учун бойы каруузына туруп, бир де төгүндебей, экијүстенбей, бойын бурулу деер. Тенери өрө көрөргө тидинбеген каланчы чылап, ол мынайда мүргүүр: «Ээ, Кудай! Мере, кинчектү кижиге, буурсак бол!» Бойын бурулу деп бодогон улус акталар, ненин учун дезе, Иисустын каны ла Онын сураганы анайда эдер.

Кудайдын Сөзинде чынынча кинчегин алынарынын ла јобожыырынын темдектери бар. Библияда кинчегин алынарга эмезе актаарга ченешпей, ачыгынча айдынган улус керегинде бичилген. Павел апостол бойынын кинчегин јажырбайт. Ол бойынын бурузын астадарга

ченешпей, кинчегин јаман бойынча көргүзет. Ол айдат: «Улу абыстардан јан алып, көп агаруларды түрмелегем, оларды өлтүргилеп турарда, јараткам. Ончо синагогалар сайын оларды көп катап кезедип, албадап, Иисусты јамандадып јүргем. Кансырап калјуурганыма оларды керек дезе өскө дө калаларда истегем» (Иш. 26:10,11). Апостол эрекистелбей, угузат: «Христос Иисус телекейге кинчектү улусты аргадаарга келген, олардын баштапкызы мен эдим» (1 Тим.1:15).

Јобожыган, кунукка алдырган, чындаптап кинчегин алынып баккан јүрек Кудайдын сүүжин ле Голгофада эдилген тайылганы кезектей де болзо ондоп алар. Сүүген адазынын алдында уулы бойынын јаман керектерин ачканы чылап, чындаптап кинчегин алынып турган кижии бойынын јасакты бузуп эткен керектерин ончозын Кудайдын алдында ачар. Библия айдат: «Кинчектеристи айдынып турган болзобыс, Ол, чындык ла акту Бойы, кинчектеристи таштап, бисти не ле төгүннен арутаар» (1 Ин. 1:9). [32]

поглавље 5—Учурлалганы

Кудай мынайда сөзин берген: «Мени бедирезегер, Мени акту жүрегерден бедирезегер, таап аларыгар» (Иер. 29:13).

Бис Кудайга бүткүлинче беринер учурлу. Ол тушта бис кубулып, Оныла туней болгоныс орныгар. Бис бүткен бүдүмисле Кудайдан ырадылганыс. Бистин айалгабыс керегинде Агару Тын мынайда айдат: «каршулу керектеригерден ле кинчектеригерден улам өлүп калганыгар», «баштарыгар шыркабаалулу», «жүрек өчкөн», «жок... сукадык јер јок». Эрлик бисти бойынын шүүнинде тудуп, «бойынын күүнтабына бактырган» (Еф. 2:1; Чыг. 1:5,6; 2 Тим. 2:26). Кудай бисти јазар ла јайымдаар күүндү. Је бого болуп бистен бүткен бүдүмисти тазылынан ала кубултатаны ла јаныртатаны некелип турган учун, бис бүткүлинче Кудайга багар учурлу.

Бойынын «мен» дегениле тартыжары — улуска качанбирде өткүрерге келишкен тартыжулардын эн јааны. Бойынын «мен» дегенин кирелендирип, бүткүлинче Кудайдын табына багарга, ийдекүч салар керек. Кижии Кудайга бойын беринбезе, ол агару ла јангы жүрүм албас.

Эрликтин айтканыла, Кудайдын башкартузы бодоп ло сананбай багарына төзөлгөн. Кудай Бойынын јайагандарын сананзын, кемзинзин деп сурайт. Ол улуска айдат: «Келигер, шүүп көрөрис» (Чыг.1:18). Ол бистин күүнтабысты албанла бактырбай, жүк ле бойынын күүниле сананып бажырарын [33] јарадат. Албанла сөсуккур эткени кижинин санаазын элбедер ле јакшы кылыкјанга ончо јандай өскүрер аргазын јоголтор эди. Ол кижини кул эдер эди. Мынызы Јайаачынын күүнтабына келишпей јат. Кижии — Онын јайалганы — эн бийик өзүмге јединзин деп, Ол күүнзейт. Кудай биске кежик ле Бойынын јакшылыгын берерге күүнзейт. Ол бистин бойыста Бойынын амадузын бүдүрерге, Ого беринзин деп кычырат. Бис талдаш эдер учурлу: Кудайдын балдарынын јайымын аларга, бис кинчектин кулданыжынан

жайымдаларга күүнзеп жадыс па?

Бис бойысты Кудайга берип, Оныла бисти бөлүп турганынан ончозынан жазым жок мойноор учурлу. Бат онын учун Аргадаачы мынайда айдат: «Бойыгарда не барынан мойнобозогор, Менин үренчиктерим болор учурыгар жок» (Лк. 14:33). Байлык көп улусты жилбиркедип, бойына тартат. Акчага ачаптыйтаны, байырга үстүгетени — оморды эрликке кынжылап койгон алтын илжирме. Кезик улус макка ла күндүүге жүткийт. Санааркабай, каруузына турбай жүретени — өскө улустын чалузы. Же бу кулдык кынжылар оодо согулар учурлу. Бис жарымдай Кайракандыйы, жарымдай телекейдийи болор жагыс жок. Бис бүткүлинче Оныйы эмес болзобус, Кудайдын балдары эмезис.

Кудайдын жасагын бүдүреринде, кылыкжанын жарандыраарында ла аргаданарында алкы бойынын кичеемелине де иженип турган болзо, кезик улус Кудайга бажырып турубус — дейдилер. Бу улус Христостын сүүжин бастыра жүрегиле сескелек. Омор мөнкү жүрүмдү болорго амадап, бойларынын христиан молжуларын Кудайдын некелтелери деп бодоп, кыйалта жок бүдүрерге жүткийдилер. Андый мүргүүл жан нени де бербейт. Христос бистин жүрегисте жүргенде, тынжулабус Онын сүүжиле, Оныла тил алышканынын ырызыла толуп, Ол жогынан болуп албайт. Христос керегинде сананып, бис бойыстын «мен» дегенисти ундыйдыс, нени де эткенисте, Христосты сүүп эдедис. Кудайдын кижини бойына жаба тартып турган сүүжин сескен ончо улус, бойынын жагынан ас тайылга эдип, Кудайдын некелтелерин канайда бүдүретен керегинде сананбай жадылар. Омор ончозын сүүнип артыраарга ла талдап алган амадуга жединерге бастыра бойларын учурлаарга белен болуп, бойынын Жайаачызынын [34] күүнтабыла бүткүлинче эптүжөптү жүрерге жүткип жадылар. Христианиннин жүрегинде бу терен сүүш жок болзо, онын мүргүзи — жүк ле сөстөр, төгүн ле жоболтолу кошжүк.

Айса болзо, Христоско ончозын берип, слер тон өткүре жаан баа төлөп жадыс деп бодоп жадыгар? Айдарда, бойыгарга мындый сурак беригер: «Христос меге болуп нени берген?» Бисти аргадаарга болуп Кудайдын Уулы ончозын берген — алкы бойынын жакшы жадынын, токыналын, жүрүмин. Ол биске Бойынын бастыра жүрегин, Бойынын бастыра сүүжин берген. Бис, улус, андый сүүшке турбазус па, Ого жүректеристи жабарус па? Кажы ла элесте бис Онын алкыштарыла тузаланадыс, шак бу шылтактан улам кандый жоболдон, кыйыншырадан

айрылганысты јетире ондобойдыс. Бистин кинчектериске өлтүрткен Кудай дөөн көрүп, Онын сүүжин ле тайылгазын керектебей артарыс па? Кайракан Бойын канайда јобожытканын көрүп, јүрүм дөөн јолыбыс ууркүч тартыжу ла бойысты бойыс базынатаныс ажыра баратанына комудаар јаныс бар ба?

Көп улуркактар сурайт: «Буруны алынып, јобожып алып кайдатан? Кудай мени Бойына јуудып турганына ол јокко бүдүмјилү болбозым ба?» Христоско көрүгер. Ол кинчек этпеген; бого үзеери, Ол Тенеринин Кааны болгон, је кижиликти јайымдаарга болуп кинчек учун Тайылга боло берген. Ол «көп улустын кинчектерин Бойыла кожо апарып, каршучылдар учун сурап, Бойын өлүмге берип, јаман эткендердин тоозына коштырган» (Чыг. 53:12).

Христоско ончозын берип, бис неден мойнойдыс? Иисус бисти Бойынын Каныла арутап, Бойынын неле де тундеп болбос сүүжиле аргадазын деп, кинчектин быјарынан мойнойдыс. Је ончозын артыратаны сүрекей күч деп, кезик улус бодойт. Анайда айдып сананары биске уйатту болор учурлу.

Биске туза берип турган немеден мойнозын деп, Кудай некебей јат. Ол јаантайын Бойынын балдарынык јилбүзин корыйт. Христосты талдап алгалак улус мындый немени ондоп алары јаан учурлу: ологго Кудай бойларынык бедиреп турганынан чикјок артыкты берер күүндү. Кижии Кудайдын табына көрө сананбай эдип турганда, бойына айдары јок јаан каршу јетирет. Кудай јаратпай турган јолло барып, чынынча кежиктү болор арга јок. Биске шак нези артык бол- [35] гонын јаныс ла Ол билип, ончозын бистин тузабыска эдет. Кинчектин јолы — ол кыйыншыранын ла өлүмнин јолы.

Кудай Бойынын балдарынын шыралап јүргенин көрүп, јакшызынат деп сананып тургандар азып јадылар. Бастыра тенерини кижинин кежиктү болоры јилбиркедет. Бистин Тенеридеги Адабыс Бойынын балдарынын кежигин айрыбайт. Кудай бисти јүк ле бойыла кожо кыйыншыра ла чөкөмјик экелип турганынан, кежикке ле мөнкү јүрүмге јолды јабарынан мойноорына кычырат. Телекейди аргадаачы улусты кандый болгонынча: ончо једикпестутактарыла, јүдегиле, толо кемдү эмезиле Бойына јуудып алат. Кудай оморды јаныс та кинчектерден арутап, Бойынын Каныла јайымдап турган эмес, је Онын «кошјүгин» апарарга јөп ончо улустын ижемјизин бүдүрет. Јүрүм берер калаш

аларга Ого келип турган ончо улуска Ол энчү ле токунал берер күүндү. Иисус бисти жүк ле кежик берер молжуларды бүдүрерине кычырат. Онын күүнтабына удурлажып турган улус качан да кежик албас. Жүрегинде Христос жүрүп турган кижини жүрүминде толо сүүнчилү болор.

Көп улус сурайт: «Кудайга бойымнын жүрүмимди канайып башкартатам?» Слер мыны эдерге күүнзейдигер, же күчигер жетпейт, эренистелип жадыгар, кинчек эдип шайып калганыгар. Слердин берген сөстөригер, эткен шүүлтелеригер чирик туралар чылап бузылат. Слер бойыгардын санаагарды, күүнигерди ле неге тартылганыгарды башкарып болбойдыгар. Бүтпейтен сөс бериштер ле молжулар акту күүнигерден эдип турганыгар ба деп, эренис санаалар экелет. Кудай слерди жуудып албас деп бодойдыгар, же чөкөбөгөр. Күүнтаптын чын күчи не дегенин ондоп алар керек. Кижинин бүткен бүдүминде — ол жөпшүүлте эдеринде ачылып турган башкараачы ийдекүч. Ончозы күүнтаптын чын эдип турганынан камаанду. Кудай кижиге талдаш эдер арга берген. Бу аргала тузаланар керек. Слер Ого бойыгардын күүнтабыгарды берер аргалу болзогор, Ол «Бойынын жакшылыкту күүнтабыла слерге күүнземел эдер». Ол тушта слер бүткүлинче Христостын Тынынык башкартузында болорыгар, слердин санаагар Оныла эптүжөлтү болор.

Агарулыкка ла жакшыга жүткийтени мактулу. Же жангыс ла неге де күүнзезебис, мынызы кандый да туза экелбес. Көп [36] улус христиандар болорго күүнзеп, бойлорын анайда бодогон до болзо, онон неме болбос. Олор бойлорынын күүнтабын Кудайга бактырбаган, бу талдашты бүгүн де эдерге тидинбей жадылар.

Слер жүрүмигерди чын коолго ууландырсагар, ол бүткүлинче кубулар. Христоско багынып, слер Орчыланда эн күчтү болгоннон жөмөлтө лө болуш аларыгар. Бойыгарды Кудайга туркаары бактырып, слер учыкыйузы жок ийдекүч алып, жангы жүрүм, Кудайга бүдетениле толо жүрүм жүреригер. [37]

поглавлъе 6—Кудайга бӱдетени ле јараду

Агару Тын уйадыгарды ойгозып турганда, слер кинчектин каршузын, онын јайрадаачы ийдекӱчин кӱрӱп, бойыгарды бурулу деп билип баштайдыгар. Кинчек кандый ачукорон экелип турганын кӱрӱп, ого јескинип кӱрӱдигер, ол слерди Кудайдан айрып, кулданганын оңдойдыгар. Кинчекле канча ла кире кӱп тартышканыгарда, бойыгардын болужы јогыгарды, кылыкјаныгардын ӱрелгенин, ару эмезигерди там иле кӱрӱдигер. Јӱреггерде кинчек ле бойын сӱӱйтени бек тазылданганын оңдойдыгар. Кинчегер ташталарын, аруны, јайымды кӱӱнзейдигер. Слер Кудайла јӱпкӱ канайда келип, Ого тӱнейлежеригер?

Ич телекей слерге керектӱ неме бу: Кудай кинчегерди таштайтаны ла јӱреггерде сӱӱш јӱретени. Акчала да, ӱредӱле де, кандый да билимле де бу телекейди ээлеп болбозыгар. Оны бойыгардын ийдекӱчигерле ээлеп аларга ченежетени темей. Кудай оны слерге тептегин, «акча ла тӱлӱш јогынан» берет (Чыг. 55:1). Оны слерге качан ок берип койгон. Јаныс ла колыгарды сунуп, алыгар. Кайракан айдат: «Кинчектеригер кубакайкызыл болзо, — кар чылап агартарым; кӱренкызыл болзо, — толку чылап кажайтарым» (Чыг. 1:18), «слерге јаны јӱрек, јаны тын берерим» (Иез. 36:26).

Слер кинчектеригерди чыгара айдынып, этпей барганыгар. Бойыгарды Кудайга берер деп, шӱӱп алганыгар. Эмди Ого барып, Оны кинчектеригерден арутап, јаны јӱрек берзин [38] деп сурагар. Сурагар бӱдер, ненин учун дезе, Ол сӱзин берген. Јерде јӱрӱп, Христос бого ӱреткен: бис Кудайдын берер болгон сыйын аларыска бӱдер учурлу, ол бистийи болор. Улус Исустын кӱчине терен бӱдерде, Ол оорујоболдордон јаскан. Кӱскӱ илинбести — кинчекти таштаар аргалузына ончозы бӱтсин деп, Аргадаачы олорго кӱргӱзе болушкан. Бу керегинде ол курулып калган кижини јазар тушта јарт айткан: «Јердеги

кинчектерди таштайтан јан Кижин Уулында барын билип јүрүгөр деп турум... тур, төжөгинди алып, айлына јан» (Мф. 9:6). Иоанн евангелист, Христостын кайкалдары керегинде айдып, бу шүүлтени чокымдайт: «Иисус — ол Христос, Кудайдын Уулы болгонына слерди бүтсин деп, Ого бүделе, Онын адында слерди жүрүмдү болзын деп, мынын бичилгени бу» (Ин. 20:31).

Иисус оору улусты канайда јасканы керегинде Библияда тептегин куучындар бар. Бис оморды кычырып, Ого бүткенисте, бистин де кинчектерис ташталарын билип аладыс. Вифездада курулып калган кижини јасканы керегинде куучынга бурулактар. Шыралап жүрген көөркий бойына болужар аргазы чек јок болгон, ол одус сегис јыл баспаган. Је Иисус ого јакарган: «Тур, төжөгинди алып, бас». Оору кижини мынайда айткадый болгон: «Кайракан, Сен мени јассан, мен Сенин јакарунды бүдүрерим». Је ол Христостын сөстөрине бүдүп, јазылганына бүдүп, ол ло тарый өрө турарга ченешкен; базарга белен болгонын айдып, база берген. Ол Христостын айтканыла эдерде, Кудай ого күч берген. Оору кижини јазылган.

Слер кинчектеригерден улам андый ок айалгада болуп калганыгар. Слер башкыдагы кинчектеригерден айрылып та, жүрегерди кубултып та, агару болуп та албазыгар. Је Кудай мыны ончозын слерге Христос ажыра эдерге сөзин берет. Онын берген сөзине бүдүгөр. Кинчектеригерди чыгара айдынып, бойыгарды Кудайга беригер. Ого бажырып жүрер деп, шүүп алыгар. Слер мыны этсегер ле, Кудай Бойынык сөзин јазым јок бүдүрер. Слер курулып калган кижини чилеп ок јазыларыгар. Оору кижини јазылганына бүде берерде, Христос ого базып жүрер арга берген. Бүдүп турган кижиник эдип албазы јок.

Јазылганаарды сеспегенчер сакыбагар, је мынайда айдыгар: «Бойымды кадык деп сезип турганым учун эмес, Кудай сөзин берген учун бого бүдүп јадым». [39]

Иисус айдат: «Мүргүп тура, нени де суразагар, сураганымды алдым деп бүдүгөр, слерге болор» (Мк. 11:24). Ол мынайда сөзин берип, сок јангыс некелте эткен: бис Кудайга јарайтанын сураар учурлу. Је Кудай бисти кинчектен арутаар, Бойындыы эдер, биске агару жүрүмле жүретен күч берер күүндү. Онын учун бис бу алкыштар керегинде сураар, оморды аларыска бүдер, качан ок алганыс учун Кудайга алкышбыйанысты айдар учурлу. Иисуска келип, кинчектен аруталып,

уйалбай, бойын кыйнабай Кудайдын Јасагынын алдында туратаны — неден де артык! «Анайдарда, Христос Иисусла кожо этканга эмес, Тынга башкартып жүрген улусты јаргы бурулап болбос» (Рим. 8:1).

Онык учун слер бойыгардыйы эмеziger, слерди јаан баала јайымга садып алгандар. «Слерге адалардан берилген сандырашту жүрүмнен мөнкү эмес мөкүнле эмеze алтынла садылып алынбаганарды, карын, јек јок ло ару кураан ошкош Христостын баалу каныла садылып алынганыгарды билип јадыгар» (1 Петр.1:18,19). Слерге јаныс ла Кудайга бүдер керек, ол тушта Агару Тын слерди јаны жүрүмдү эдер. Слер эмди Онын билезинин кижизи. Ол слерди Бойынын Уулын чылап сүүйт.

Эмди, слер бойыгарды Иисуска берип койгоныгарда, јана болбогор, Онон ырабагар, је күнүн сайын мынайда айдыгар: «Мен — Христостыйы, мен бойымды Ого бергем». Ол слерге Агару Тын берзин, слерди Бойынын јакшылыгыла корулазын деп сурагар. Слер, Кудайга беринип, Ого бүдүмјигерди салып, Онын балдары боло берген бойыгар, анайда ла жүрүгер! Павел апостол айдат: «Онын учун Христос Иисус Кайраканды канайып алганыгар, анайып Онын Бойында жүрүгер» (Кол. 2:6).

Кудайдан алкыш аларым деп иженерден озо бир канча ченелтелер өдүп, түзелгенигер керегинде Кайраканды бүдүндирер керек деп, кезик улус бодойт. Је олардо эмди де Кудайдан алкыш алар јан бар. Улуста оларды тыныдаачы Христостын јакшылыгы ла Тыны јок болзо, олар јаманга удурлажып болбос. Бис бойыс кандый эдис, анайда ла: ончо кинчектерисле, оорујоболысла Ого келзин деп, Иисус күүнзейт. Бисти Ого ижензин деп, Ол күүнзейт. Бис Ого бойыстын чине јогысла, јектүбисле, аайлабазысла келип, кинчегисти [40] алынып, Онын будынын алдына јыгылар аргабыс бар. Ол Бойынын улу быйаныла бисти Бойынын сүүжиник кучагыла кучактап, бистин шыркаларысты танып, бисти не ле быјардан арутаар.

Шак мында көп улус шорлонот. Олор алкы бойларынын кинчектерин Иисус таштап турганына бүтпейт. Олор Кудайдын сөслө айтканына бүтпейт. Канайдар база, ачу. Кудай тургускан некелтелерди бүдүрип турган ончо улус олардын кинчектери ташталып турганын алкы бойларынын ченемелиле билип алар артык айалгада жүрүп јадылар ине. Кудай олардын ончо кинчектерин таштап јат! Онын берген сөзи

слерге учурлалбаган деген санааны бойыгардан кезде эдигер. Онын сөзи кинчегин алынып турган кажы ла кижиге берилген. Бүдүп турган кажы ла кижиге Бойынын јакшылыгын ла күчин јетирсин деп, Христос ангелдерди ийет. Кижикандый да кинчектү болзо, ол ончо кинчектүлер учун өлгөн Иисус ажыра күч, ару ла акту болорын алар аргалу. Христос кинчекке уймалган ла быјартыган кийимди кажы да кижиден уштып, ого акту болорынык кийимин кийдирерге белен. Ол кинчектү кижиге өлүмнин ордына јүрүм берерим деп айдат.

Бис, өлөр салымду улус, бойбойыска канайда эдип турганыс чылап, Кудай бисле анайда этпейт. Ол биске буурсак, бисти сүүп ле килеп, мынайда айдат: «Кудайга бүтпес кижикандый бойынын јолын, јасакты бузаачы — бойынын умзаныштарын артырып, Кайраканга баштанзын, Ол актап койор, Кудайыска баштанзын, Ол көп быянын јетирер», «тумандый јазыктарынды, булуттый кинчектеринди јоголторым» (Чыг. 55:7; 44:22).

Библияда мындый сөстөр бар: «Өлүп јатканы өлбөзин деп, Кудай Кайракан айдат; је Мере баштаныгар, ол тушта јүреригер!» (Иез. 18:32). Эрлик Кудайдын бисти алкап ижендиргенин јаантайын јажырага јүткийт. Ол кижиден ижемјизинин кандый ла чедиргенин, јарыктын кандый ла чогуын айрыыр күүндү. Је бис ого мыны болдыртпас учурлу. Ченеечини укпай, мынайда айдыгар: «Иисус меге јүрүм берерге өлгөн. Ол мени сүүп, мени өлбөзин деп јат. Менде киленкей Тенеридеги Ада бар; мен Онын сүүжин алып, ойикеминек өдүп, Онын меге берген алкыштарын јылыйткан да болзом, өрө туруп, Адама барып, айдарым: “Тенериге удур ла слер- [41] дин алдыгарда кинчек эттим. Уулыгар деп аданар учурым јок, мени јалчыларарга кожуп алыгар». Бу ок укаа куучында адазы јошкын уулын канайда уткыганы керегинде айдылат: «Оны адазы ыраагынан көрүп ийеле, ичи ачыган, удур јүгүрүп келеле, мойнынан кучактап, окшой берген» (Лк.15:18—20).

Је керек дезе јүректи күйбүредер бу да укаа куучын Тенеридеги Адабыстын биске, кинчектү улуска, киленкейин бүткүлинче јетирип болбос. Кайракан Бойынын јарчызы ажыра мынайда айдат: «Мен сени мөккү сүүшле сүүдим, онын учун сеге јакшылыкту күүнтабымды берем» (Иер. 31:3). Кинчектү уулы өскө ороондо јүрүп, адазынын айлынан ыраакта акчајөжөзин кородып турарда, Адазы оны санап кунугат. Кудайга бурылар деп, кинчектүнин јүрегинде табылып турган кажы ла күүн — аза берген кижини Текеридеги сүүген Адазына тартып

турган Агару Тыннын эрке кычырузына берген каруу.

Библия мынайда ижендирип турганда, эренистелерге јараар ба? Јанарга, кинчек этпеске, кинчегин алынып, Онын будына јыгыларга јүткиген көөркий кинчектү дөөн Кайракан кату көрөр деп сананарга јараар ба? Андый санааларды кедери эдигер! Тенеридеги Адабыс керегинде анайда сананганнын каршузы јаан. Ол кинчекти јаман көрөт, је кинчектүни сүүйт. Күүнзеген ончо улус аргадалып, мактын Каандыгында мөккү коотту болзын деп, Ол Христостын адынан улуска Бойын берген. Бойынын бисти сүүгени керегинде Исаия јарчы ажыра айтканынан артык айдарга јараар ба? Бат Онын сөстөри: «Бойынын карындаган уулына килебеске, үй кижии эмчек балазын ундыыр ба? Је ол ундыган да болзо, Мен сени ундыбазым» (Чыг. 49:15).

Эренистелип турган ла јүректери јобош ончо улус, ойгоныгар! Иисус тирү, Ол слер учун сураар. Слерге Бойынын сүүген Уулын бергени учун Кудайга алкышбыйан јетиригер, Онын өлүми слерге калас болбозын деп мүргүгер. Бүгүн Агару Тын кажыгарды ла Бойына кычырат. Иисуска келигер! Мыны акту јүрегерден эдип, Онын алкыжына иженер аргагар бар.

Кудайдын берген сөзин кычырып, ондо Онын айдып болбос сүүжи ле быйаны көргүзилгенин ундыбагар. Учкыйузы [42] јок сүүштү јүрек кинчектүни эрке сүүйт: «Онын Бойында ла Онын каны ажыра биске јайым берилген, кинчектерис ташталган» (Еф.1:7). Кудай — слердин Болушчыгар деп, слер јаныс ла бүдүгер. Ол кижини јакшы кылыкјанга таскадар күүндү. Слер кинчегерди чыгара айдынып ла алынып, Ого јууктазагар, Ол быйан берип ле кинчегерди таштап, слерге јууктаар. [43]

поглавље 7—Бис Христостыйы ба?

Анайдарда, Христостын Бойындагы кижии — ол јаны јайаан. Јебрендези өдүп калган, эмди ончозы јаны» (2 Кор. 5:17).

Кезикте кижии бойынын Христоско баштанганынын чике өйин ле јерин эмезе мынан озо болгон ончо айалгаларды эске алынып болбойт. Је мынызы ол эмдиге Кудайга баштангалак дегени эмес. Христос Никодимге мынайда айткан: «Салкын кайда согойын дезе, согор. Онын шуултын угарын угуп јадын, је кайдан келип, кайдаар барып јатканын билбезин. Тыннан туулган кажы ла кижиле андый болотон» (Ин. 3:8).

Кижинин јүрегине Кудайдын Тыны јетирип турган камаан эзин сокконына түней. Бис эзинди көрбөйдис, је онын барын сезедис. Кижинин көзине илинбес орныктыраачы ийдекүч јаны јүрүм берет. Ол јаны кижини Кудайдын сүркебериле јайап јат. Агару Тын араай ла билдирбезинен иштейт, је Онын ижинин турултазы иле. Кижинин јүреги Кудайдын Тыныла јаныртылган болзо, ол јазымы јоктон јүрүмде көрүнер. Бойысты кубултарга эмезе Кудайла эпкејөпкө келерге, бойыс нени де эдип болбозыс. Бис бойыска эмезе јакшы керектериске иженбес те учурлу, је Кудайдын јакшылыгы бистин өзөгисте бойынын керегин эдип турган болзо, ол јажытту болуп артпас. Бистин кылыкјаныста, бистин темигүбисте ле үредүбисте билдирлү [44] кубулталар болор. Улус башкыдагы ла јаны јүрүм ортодо јаан башкаланышты көрөр. Кижинин кылыкјаны болгобой эткен јакшы эмезе јаман керектерде ачылып турган эмес, ол нени айдып ла эдип турганында, онын јүрүминик текши ууламјызында ачылат.

Кижинин јүрүми, эткентутканы тыш јанынан јакшы ла Христостын јангыртаачы ийдекүчи јок болордон айабас. Онызы чын. Улуска камаанын јетирип, ончозы алдында тоомјыда јүрер күүн бойысты јакшы тудундырар аргалу. Бойынын кирезин билгени јаман керектер

эттирпейт. Бойын сүүген кижини јакшыны эдер аргалу.

Айдарда, бис јакшынык эмезе јаманнын јанында болгонысты канайда билип алар? Бистин јүрегис кемдийи? Бистин санаабысты кем ээлейт? Бис кем керегинде айдарга сүүйдис? Эң эрке сезимдерис кемге учурлалган, ийдекүчисти кемге бередис? Бис Христостыйы болзобыс, биске Ол керегинде сананары неден де јакшы. Бис Ого бойысты бойыс, не барыбысты ончозын бередис. Бис Онын сүркеберин алынарга, Онын Тыныла толорго, Онын күүнтабын бүдүрерге ле Ого ончозында јараарга күүнзейдис.

Христос Иисус ажыра јангы јайалган боло берген кажы ла кижини, бойынын јүрүминде Агару Тыннан алатаны бу: «Сүүш, сүүнчи, амыр, узакка чыдажыш, быйанзыш, буурсаш, бүдүмји, јобожыш, тудуныш» (Гал. 5:22,23). Андый улус башкыдагы кычаларына мынан ары јай бербес, је Кудайдын Уулына бүдүп, Оны ээчий барып, Онын кылыкјангын алынып, Ол ошкош ару болорго, бойын арутаар. Олорго башкыда јаман көргөндөри јараар, башкыда сүүгендерин дезе, — јаман көрөр. Улуркактар ла бойына иженеечилер јобош болор, сандырап ла тееркеп јүргендер төп лө керсү болор. Аракызактар эрүүл јүрүм јүрер, чайдам кылыктулар ойгор болор. Јадынјүрүмдеги чүмјандар јектелер. Христиандарды «кийимнин кееркемјизи» эмес, «јобош ло тымык тыннын чалдыкпас јаражы» јилбиркедер (1 Петр. 3:3,4).

Кижини түзелбеген сонгында, кинчегин акту јүрегинен алынбаганы ол. Кинчектү кижини ордына алганын, уурдаганын кайра јандырганда, кинчектерин чыгара айдынганда, Кудайды ла јуук улузын сүүп баштаганда, өлбөй, јүрүм алганына бүдүмјилү болор аргалу. [45]

Бойыстын азып јүргенисти ле кинчектеристи ондоп, Христоско келгенисте, Онын кинчекти таштаар јакшылыгын алганыста, бистин јүректерис сүүшле толот. Кандый да кошјүк уур деп билдирбес, ненин учун дезе, Христос салып турган кошјүк јенил. Молјулар сүүнчи боло берет, бойын беринип иштеери дезе — макатыш.

Алдында каракуйга бүркелген јол Агарулыктын Күненик чокторыла јарыйт.

Христостын кылыкјанынын јаражы Онын јолыла барып јаткандардан көрүнөр. Иисус Кудайдын күүнтабын сүүнип бүдүрген: Ол Кудайды сүүп, Оны макка чыгарарга күүнзеген. Онын нени ле эдип јүргенине сүүш аңылу учур берген. Сүүш Кудайдан чыгат. Ол Кудайды

билип албаган жүреkte табылбас. Ол жангыс ла Иисус каан болуп башкарып турган жерде жүрүп жат. «Бис сүүп жадыс, ненин учун дезе Ол бисти озо сүүген» (1 Ин. 4:19). Кудайдын жакшылыгыла жаныртылган жүреkte сүүш башкараачы ийдекүч болуп жат. Ол кылыкжанды кубултат, күүнди башкарат, кычаларды, өштөжүни токтоdot, сезимди курчыдат. Жүреkte жүрген бу сүүш кижини кежиктү эдип, эбуре жүрген улуска жакшы камаанын жетирет.

Кудайдын балдары, анчада ла Онын жакшылыгына иженип баштаган улус аярынар учурлу эки жеткер бар. Баштапкызында, өрө айдылганыла, Кудайла эпкејөпкө бойынын керектериле једер арга бар деп сананбас керек. Бойынын күчиле јасакты бүдүргени ажыра агарулыкка једерге ченешкен улус шорлонып калат. Кижинин Христос јокко эткенинин ончозы бойын сүүгениле, кинчекле быјартыган. Жангыс ла Кудайга бүткени ажыра алылып турган Христостын жакшылыгы бисти агару эдер.

Христоско бүткени, Кудайдын јасагын бүдүрери керектү болгонынан кижини јайымдап жат, бис Кудайга бүткенисле Христостын жакшылыгын алып турганыс учун, бисти јайымдаарында эткен керектеристик бир де камааны јок дегени — ол јаан јастыра.

Сөсуккур болоры — некелтелерди јанду ла бүдүргени эмес, сүүп, Кудайга јалчыланганы дегенине ајару эдигер. Кудайдын јасагы Кудайдын бүткен бүдүмин көргүзет. Ол сүүштин улу ээжилерин бүдүрип, Кудайдык текеридеги ле јер [46] деги башкартузынын төзөлгөзи болуп жат. Бистик бойыста Кудайдын түнгейи бар болзо, жүрегисте Кудайдын сүүжи жүрүп турган болзо, Кудайдын Јасагын бүдүретенис андый ла болор учурлу эмес пе? Сүүш кижинин жүрегин ээлеп турганда, оны јайаган Кудайдын сүркебери аайынча ол жаныртылганда, ого Јаны Кереесте бичилгени бүдет: «Мен јасактарымды жүректерине салып, санааларына бичиirim» (Евр. 10:16). Јасак жүреkte бичилген болзо, ол жүрүмге камаан јетирбес беде? Сүүп, сөсуккур болоры ла Кудайга бажыары — Христостыйы болгоныгардын чындык керези. Чийимде айдылган: «Кудайдын јакылталарын бүдүрип жүргенисте, Оны сүүп жадыбыс»; «Оны билип алгам деп айдып, јакылталарын чеберлебей турган кижитөгүнчи, онын бойында чын јок» (1 Ин. 5:3; 2:4). Кудайга бүдери кижини сөсуккур болорынан јайымдабайт. Ол биске Христостын жакшылыгын берет,

онызы биске сөсуккур болорына ийдекүч кожот.

Бис сөсуккур болгоныс учун аргадалбазыс. Кижиде Кудайга бүдүп турза, Ол оны тегинге аргадайт. «Слер билеригер, Ол кинчектерди Бойына аларга ачылганын ла Онын Бойында кинчек жогу. Оныла бирлик жүреечи не ле кижиде кинчек этпейт. Кинчек эдечи не ле кижиде Оны көрбөгөн, Оны билип албаган» (1 Ин. 3:5,6). Анайып, бистин Кудайга бүдерис ченелет. Бис Христостын Бойында, Кудайдын сүүжиде бистин бойыста жүрүп турган болзо, бистин сезимис, санааларыс, умзаныштарыс ла нени эткенис Кудайдын агару жасагында айдылган Онын күүнтабыла бирге болор. «Балдар! Слерди кижиде аскырбазын. Чынды эдечи — акту, Ол акту болгоныс чылап» (1 Ин. 3:7). Акту болорынын кемжүзи Синайда берилген Он Жакылтадан турган Кудайдын агару Жасагы болуп жат.

Кижини Кудайга бактырбай турган Христоско бүдери деп адалганы — Кудайга бүдери эмес, бойына бойы иженери. «Слер Кудайга бүдүп, Онын жакшылыгыла аргадалган инегер». Же «кем бүдүп, керектер этпей турган, онын бүткени бойы тагынан бүткени де эмес» (Еф. 2:8; Иак. 2:17). Иисус Бойы керегинде жерге келгелекте мынайда айткан: «Ээ, Кудайым, Мен Сендик күүнтабынды бүдүрейин деп турум. Сенин Жасагы Мендик жүрегимде» (Сар. 39:9). Тенериге көдүрилерден бир эмеш озо, Ол мынайда угускан: «Мен Адамнын жакылталарын бүдүрип, Онын сүүжинде жүрүп жа- [47] дым» (Ин.15:10). Чийимде айдылган: «Оны билип алганысты Онын жакылталарын чеберлеп жүргенистен көрөдис... Онын Бойында жүрүп жадым дегени, Ол чылап эдер учурлу» (1 Ин. 2:3—6). «Христос слерди Онын изиле барзын деп, слерге тем артырып, слер учун шыралаган» (1 Петр. 2:21).

Мөнкү жүрүм аларынын некелтези жаантайын болгондой, адабөккөлөрис кинчек эдерден озо райда болгондой артканча, — ол Кудайдын Жасагына бүткүлинче багары, толо кемдү акту жүрүм жүрери. Мөнкү жүрүмдиде аларынын некелтези астадылган болзо, онызы бастыра Орчыланга чочыду эдер эди. Бойыла кожо туузылбас жеткертүбек ле кыйыншыра экелип турган кинчекти мөнкүледер эди.

Кинчек эдерден озо баштапкы кижиде Адам Кудайдын Жасагына бакканы ажыра кылыкжакын жарандырагында онон бийик једимдерге једер аргалу болгон. Же ол бу јолло барбаган. Онын кинчегинен улам бис кижинин кинчектү болуп бүткен бүдүмин энчиленип, бойысты

бойыс акту эдип болбойдыс. Бистин, кинчектү ле јектү улустын, агару јасакты толо бүдүрерге күчис јетпейт. Бис акту эмезис учун, Кудайдын Јасагынын некелтелерин бүдүрип болбойдыс. Је Христос биске аргадалар јол ачкан. Ол јерде бис те учурап тургандый ченелтелерди өдүп жүрген; је Онын жүрүми кинчек јок болгон. Ол бис учун өлгөн, бүгүн Ол бисти кинчектерден јайымдап, Бойынын актузын берерге күүнзейт. Слер бойыгарды Ого берип, Оны бойыгардын Аргадаачыгар деп айдып турган болзогор, ол тушта, кинчектү де болзогор, Онын эткенинин шылтузында акту деп бодолып, Христостын кылыкјанын аладыгар. Кудай слерди качан да кинчек этпегенеердий, Бойына јуудып алат.

Бого үзеери, Христос жүректи кубултат; слер Ого ижемјигерди салганыгар учун, Ол слердин жүрегерде жүрүп јат. Слер Кудайга бүткенигер ажыра Христосло бу колбуны тудуп, Ого јаантайын бойыгардын күүнтабыгарды бактырар учурлу. Бу айалгада болуп жүрзегер, Ол слердин бойыгарда «күүн јайап, слерди ууландырып, Бойынын јакшылыкту күүниле эдер». Онын учун слердин мынайда айдар аргагар бар: «Эмди мен жүрүп турган эмезим, је менин бойымда Христос жүрет. Эткандуда жүрүмимди алза, Кудайдын Уулына бүткенимле жүрүп јадым. Ол мени сүүп јат, мен учун Бойын бер- [48] ген» (Гал. 2:20). Иисус Бойынын үренчиктерине айткан: «Слер бойыгардан айдар эмезигер, Адагардын Тыны ичигерден айдар» (Мф. 10:20). Ол тушта слердин бойыгарда ижин эдип турган Христосло кожо бойыгарда андый ок тынду болуп, јакшы керектер — акту ла сөсуккур болорынын керектерин эдеригер.

Анайдарда, бистин бойыста мактангадый не де јок. Бойысты бойыс бийиктединетен кичинек те төзөлгө јок. Сок јангыс ижемји — Христос Бойынын Тыныла биске ле бис ажыра камаан јетирип, бисти акту эдери.

Кудайга бүдетени керегинде айдып, мындый немени ајаруга алар керек: чын болгон керектерди јаратканы — чынынча Кудайга бүткени эмес. Өрө турган Кудайдын бары, Онын Сөзинин чыны — керек дезе эрлик те бойынын элчилериле кожо јектеп болбос чындык. Библия мынайда айдат: «Шилемирлер де бүдүп, сертилдеп јадылар» (Иак. 2:19). Је мынызы Кудай бистен сакып турган бүдүш эмес. Чындаптан бүдери сүүштин керектеринен көрүнип, тынјуланы арутайт — бу јангыс та Кудайдын Сөзин јаратканы эмес, је Ого бойынын күүнтабын

бактырганы, Ого баккан ла тартылган жүректин бүткилинче берингени. Анайда бүткени кижини жаныртып, онын бойында Кудайдын сүркеберин орныктырат. Мынан озо кжи Кудайдын Јасагына багынбаган, багынып та болбогон. Эмди дезе оны агару јакылталар сүүндирет, ол сарынчыла кожо көдүринилү айдат: «Мен Сенин јасактарыңды кандый тың сүүп јадым! Керетүжине ол керегинде сананадым» (Сар. 118:97). Эмди јасактын чындык некелтелери «этканнын кычазыла эмес, тынла» жүрген бойыбыста бүдет (Рим. 8:1).

Христостын ончо кинчектерди таштаар сүүжин көргөн улус бар, олар акту жүрегинен Кудайдын уулы эмезе кызы болор күүндү. Је олар бойларынын толо кемдү эмезин, једикпестуактарың көрүп јадылар, онык учун жүректери Агару Тынла жаныртылганына бүтпей, эренистелип јадылар. Андый улуска мен: «Чөкөбөгөр» — деп айдар күүним бар. Биске эмди де Христостын будынык алдына канча катап јыгылып, бойыстың јастыраларысты ла једикпестуактарысты чыгара айдып, кородоп ыйлаарга келижер. Је бис чөкөп, сүрис түшпес учурлу. Керек дезе өштү јенип те турза, бисти [49] Кудай артырбаган ла јектебеген. Јок, бис учун сураарга, Христос Кайраканнын алдында туруп јат. Иисустын сүүген үренчиги Иоанн айткан: «Слерди кинчек этпезин деп, мыны слерге бичип турганым бу. Је кем кинчек эткен болзо, бисте Акту Иисус Христос бар. Ол Ада алдында бис учун сурап јат» (1 Ин. 2:1). Христостын мыңдый сөстөрин ундыбагар: «Ада Бойы бисти сүүп јат» (Ин. 16:27). Онын арузы ла агарулыгы слердин бойыгарда болзын деп, Ол слердин бойыгарда Бойынын сүркеберин орныктырар күүндү. Слер Ого баксагар ла, слердин бойыгарда јакшы керек баштаган Кудай оны Иисус Христос ачылар күнге јетире эдер. Мүргүп, бүдүп турганыгарды тыңыдыгар! Бойыстың ийдекүчистен чөкөгөн бойыс, бисти Јайымдаачынын күчине иженип, Оны, тыңулабысты Јазаачыны, мактайлы.

Слер Христоско јууктаганыгар сайын, бойыгардын кылыкјангыгардагы једикпестуактарды јарт көрүп јадыгар, ненин учун дезе, ичкөгүс байлык јанынан көрүмшүүлтегер элбеп јат. Онын агарулыгына көрө, слердин уйаныгар иле көрүнет. Онызы эрлик бойынын јилбиркедигиле слерди олјолоп болбозы, Кудайдын Тынынын жүрүм берер камааны слерди ойгозып турганы керегинде айдат.

Бойынын кинчектүзин ондобой турган киж, Христосты сүүп болбос. Христостын јакшылыгыла кубултылган јүрек Онык Кудайлык кылыкјанын јаантайын кайкап јүрер. Је бис бойыстын ичкөгүс јүрүмистин једикпестуактары кәрбөй турган болзобыс, онызы Христостын кылыкјанынын кеенјаражын ла толо кемдүзин билип алгалагысты керелеп турганында алакзу јок.

Бис улуркабай, мактанбай турган болзобыс, бистин Аргадаачыбыстын арузын ла бойына тартып турганын там баалайдыс. Кинчектү болгонысты ондогоныс, кинчектеристи јаантайын таштаар аргалу Кудайга апарарга бисти күүнзедет. Бойына бойы болужып болбос тынјула Христосты бедирегенде, Ол ого Бойынык бастыра улујаан ийдекүчиле ачылат. Оны, Кудайдын Сөзин канча ла кире керексигенисте, анча ла кире Онын кылыкјаны керегинде көпти билип, бойыстын јүрүмис ажыра Онын сүркеберин толо көргүзерис. [50]

поглавље 8—Христостын Бойында болуп өзөри

Бис ичбойыстагы кубулталардын шылтузында Кудайдын балдары боло бередис. Бу кубулта Библияда өрөртинен туулганы деп адалат. Ол анайда ок үрендеечи үрендеген јакшы үреннин өскөнине түкейлелет. Анайып ла, Христоско јаны баштанган улус, «јаны туулган балдар чылап», «Христостын толо кемине једер» учурлу (1 Петр. 2:2; Еф. 4:13). Кырада үренделген јакшы үрен чилеп, олор өзүп, түжүм берер учурлу. Исаия јарчынын айтканыла, олорды «чыныла күчтү улус, Кайраканнын магына тарыганы» деп адагылаар (Чыг. 61:3). Арбүткеннин телекейинен алынган бу темдектер биске ичкөгүс жүрүмнин табыскактарын јакшы оңдоп аларга болужат.

Эн оогош деген амыйтанга жүрүм берерге кижинин ойгоры ла билгири јеткил эмес. Өзүмдер ле тындулар олорго Кудай салган ийдекүчтин шылтузында жүрүп јадылар. Ичкөгүс те жүрүм улуста јаныс ла Кудайдан табылар. Кижини «өрөртинен туулбаза» (Ин. 3:3), жүрүм жүрбес, Христос дезе бистин телекейге бу жүрүмди берерге болуп келип жүрген.

Мынайда ок өзүм керегинде айдарга јараар. Өзүмдер Кудайдын күчиле чечектеп, түжүм берип јадылар. Кудай «баштап көк өскүрет, онон мажак, онон мажакты ашла толтырат» (Мк. 4:28). Осия јарчынын айтканыла, Израиль «чомур чечек чилеп чечектейт», «анда калаш артыктажып, виноградтын өөни чилеп чечектегилеер» (Ос. 14:6,8). Иисус [51] дезе биске айдат: «Чомур чечектердин өзүп турганын көрүгер» (Лк. 12:27). Өзүмдер ле чечектер алкы бойынын күчиле, танынан бойлоры эмес, Кудайдан жүрүмге керектү ончо немелерди алып тургандары учун өзүп јадылар. Бала, канайып та кичеензе, бойынын сынын узадып болбос. Анайып слер де, бойыгардын күчигерле, сандыртыгарла ичкөгүс жүрүмде өзүмге једип болбозыгар.

Өзүмдер де, бала да эбире турган арбүткеннен жүрүгө керектү ончо немени — кейди, күннин жаркынын ла курсакты алып турганынын шылтузында өзүп жадылар. Христос Ого иженип турган улуска керектү чилеп, арбүткеннин бу сыйлары тындуларга ла өзүмдерге керектү. Ол буларга «мөңкү жарык», «күн ле куйак» (Чыг. 60:19; Сар. 83:12). Ол «Израильге чалын» (Ос.14:6) болор, «өлөни чабылган јаланга јааган јанмыр, јерди сугарган тамчылар чылап келер» (Сар. 71:6). Ол — тирү суу, тенериден түжүп, телекейге жүрүм беречи калаш (Ин. 6:33).

Неле де түндеп болбос сый эдип телекейге Бойынык Уулын ийип, Кудай ончо јерди Бойынын јакшылыгыла толтырган. Бу јакшылыкта болуп жүрерге јүткиген ончо улус Христос Иисус ажыра жүрер.

Чечек күнге тартылып, онын јаркынду чокторы тийип, кепбүдүм алынып, јаранып турганы чылап, бис те, бисти тенеридеги јаркын јарытсын, кылыкјаныс Христостын кылыкјанына там ла там түнейлешсин деп, Акту болорынын Күнине тартылар учурлу.

Андый ок үредү Христостын сөстөри ажыра берилет: «Менин бойымда болуп туругар, Мен де слердин бойыгарда болорым. Сабалак өөнинде болбозо, алдынан бойы јиилек өскүрип болбос, анайып ок слер де, Менде болбозогор, нени де өскүрип албазыгар» (Ин. 15:4,5). Сабалак сапка бириктирилбезе, өспөс, түжүм бербес чилеп, анайып слер де, Христостын Бойында болуп жүрбезегер, агару жүрүмле жүрүп болбозыгар. Ол јокко слерде жүрүм де јок. Слерде ченелтеге удурлажар эмезе јакшылыкта ла агарулыкта өзүм алынар ийдекүч јок. Онын Бойында болуп, толо кемдү жүрүм жүреригер. Онон жүрүмдик ийдекүч алып, аругарды јылытпазыгар, түжүм јок артпазыгар. Слер суунын јанында тарылган агаштый болорыгар. [52]

Бу керектин јарымын тангынан эдер керек деп, көп улус бодойт. Олор кинчектери ташталарында Христоско иженгендер, эмди дезе бойлорынык аргачыдалыла чын жүрүм жүрерге ченежип жадылар. Је анайда ийдекүч салганында једим јок. Иисус ајдат: «Мен јокко нени де эдип болбозыгар». Бистин јакшылыкта өзөтөнис, бистин сүүнчибис ле тузабыс — ончозы Христосло биригеринен камаанду. Јаныс ла күнүк сайын, саат сайын Оныла тил алыжып, Онын Бойында болуп, бис јакшылыкта өзөр аргабыс бар. Ол бистин бүдүп турганыстын јаныс та башталганы эмес, је учы. Христос — баштапкы ла калганчы, кайда ла жүреечи. Ол јаныс та јолыстын бажында ла учында эмес, је кажы ла

алтамда бисле кожо болор учурлу. Давид айдат: «Мен алдымда жаантайын Кайраканды көргөм, ненин учун десе, Ол менин ок жанымда; эренистелбезим» (Сар. 15:8).

Слер: «Канайып мен Христосто болуп жүрерим?» — деп сурайдыгар. Анайып ла, бажында ла чылап, Оны бойыгарга жуудып аларыгарда чылап. «Онын учун Христос Иисус Кайраканды канайып алынганьгар, анайып Онын Бойында жүрүгер» (Кол. 2:6). «Менин акту кижим десе бүдүп, жүрер» (Евр. 10:38). Слер бүткүлинче Кудайдыйы болорго, Ого бажырып ла багып жүрерге, бойыгарды Ого бердигер. Слер Христосты бойыгардын Аргадаачыгар эдип жуудып алдыгар. Слер бойыгардын кинчектеригерден алкы бойыгардык эткенигерле айрылып ол эмесе жүрегерди кубултып болбодыгар. Же, бойыгарды Кудайга берип, Ол Христоско болуп мыны ончозын слерге эткенине бүттигер. Кудайга бүдүп, Христостыйы боло бердигер, бүдүп ок, берип ле алып, Онын Бойында өзүгер. Слер ончозын берер учурлу: бойыгардын жүрегерди, бойыгардын күүнтабыгарды, бойыгардын жүткүмелеерди; Онын ончо жакаруларын бүдүрерге, Ого бастыра бойыгарды берер учурлу. Слер анайда ок ончозын алар учурлу: Христос слердин бойыгарда жүрзин, слердин ийдекүчигер, слердин актугар болзын, слерге сөсуккур болорго болушсын деп, Онын ончо алкыштарын.

Бойыгарды кажы ла күн эртен тура Кудайга учурлагар. Бу слердин баштапкы керегер болгой. Мынайып мүргүгер: «Мени Бойына ал, Кайракан, мен бүткүлинче Сеныйи. Мен ончо амадуларымды Сенин будыннын алдына салып турум. Бүгүн [53] мени Бойыннын керегинде тузалан. Менин ончо иштерим Сенин болужынла бүтсин деп, мениле кожо бол». Мыны кажы ла күн эдер керек. Кажы ла күн эртенги күнге бойыгарды Кудайга учурлагар. Нени эдерге сананып алганьгарды ончозын Ого бактырыгар. Ол бойынын озолондыра билгениле слерге айдып берер деп, оны бүдүрерге эмесе онон мойноорго белен болугар. Анайып, слер бойыгардын жүрүмигерди Кудайга күннен күнге берер аргалу болорыгар, жүрүмигер там ла там Христостын жүрүмине түкейлежер.

Христостын Бойында жүрери — ол энчү жүрүм. Христиан кижиде көөрөм санаалар болбостон до айабас, же ондо жаантайын ичбойындагы бүдүмжи ле токунал болор. Слер бойыгарга эмес, Христоско иженедигер. Слердин чине жок болгоньгар Онын ийдекүчиле биригет, слердин

билбезигер — Онын ойгорыла, слердин арга күч жок болгоныгар — онын улу жаан ийдекүчиле. Слер бойыгарга көрбөгөр, алкы бойыгарга аяруны тынытпагар. Христос дөөн көрүгер! Онын сүүжи, Онын кылыкжанынын кеенжаражы ла толозы керегинде сананыгар. Христос ло Онын Бойынак жана түшкени, Христос ло Онын Бойын базынганы, Христостын арузы ла агарулыгы, Онын неле де түндеп болбос сүүжи — сананарга жарамыкту темалар андый. Слер Оны сүүзегер, Ого өткөнсөгөр, иженсегер, жүк ле ол тушта Ого түнейлежеригер.

Иисус айдат: «Менин Бойымда болуп жүрүгер». Бу сөстөрдө туркаары, бүдүмжилү болорынын, энчүнинг шүүлтези салылган. Ол ойто катап кычырат: «Меге келигер... Мен слерди токунадып койорым» (Мф.11:28). Мындый ок шүүлтени сарынчы айдат: «Кайраканга багып, Ого ижен» (Сар. 36:7). Исаия жарчы дезе бүдүмжилейт: «Слердин күчигер тымыкта ла ижениште» (Чыг. 30:15). Бу энчү эшнеме этпегениле алылбас, ненин учун дезе, Аргадаачынын кычырузында жангыс та сөс берилген эмес, же ишке кычыру бар: «Мен берер комутты бойыгарга кийигер... ол тушта тынжулагарга энчү табарыгар» (Мф. 11:29). Христоско бүткүлинче иженип турган кижиге Онын кыразында эн эрчимдү ле кичеенкей ишчи болор.

Кижиге бастыра аярузын бойынын «мен» дегенине эткенде, ол Христостон — жүрүм ле күч Береечиден — жана болот. Бат онын учун эрлик улустын аярузын Аргадаачыдан жаан- [54] тайын туура эдерге, онызыла Христосло тил алыжарын ла биригерин буудактап койорго ченежет. Ол слердин санагарды ичипжип жыргап жүрерине, жадын жүрүмдеги шакпырашка, керишталашка, өскө улустын једикпестутактарына, толо кемдү эмеzigerге ууландырага жүткийт. Бойыгарга аяру этпес, бистин аргадажыс жанынан коркыбас ла түймебес керек. Бу ончозы бисти күч Береечиден туураладат. Бойыгардын жүрүмигерди Кудайга бүдүмжилеп, Ого иженигер. Иисус керегинде айдыгар, сананыгар. Слердин «мен» дегенигер Онын Бойында кайылып калар учурлу. Ончо эренгистелиштерди ле коркышты кеде эдигер. Павел апостолло кожо мынайда айдыгар: «Эмди мен жүрүп турган эмезим, же менин бойымда Христос жүрет. Эткандуда жүрүмимди алза, Кудайдын Уулына бүткенимле жүрүп жадым. Ол мени сүүп јат, мен учун Бойын берген» (Гал. 2:20). Кудайдын Бойында энчү бедирегер. Слердин Ого бүдүмжилегенеерди Ол чеберлеер. Слер Онын колында болзогор, слерди Сүүгеннинг ийдекүчиле ончозын јенүлү өдүп

чыгарыгар.

Кижинин бүткен бүдүмин алынала, Христос Бойын кижиликле сүүштин бек колбуларыла колбогон. Кижин бойы күүнзебезе, оморды кандый да ийдекүч үзүп болбос. Бу колбуларды үссин, Христос жокко жүрер шүүлте этсин деп, эрлик бисти жаантайын ченеер. Бат онын учун кандый да јилбиркедиш бисти өскө бийди талдаттырбазын деп, сергек болор, мүргүүр ле ийдекүч салар керек. Бисте талдаар јан бар ине. Ајарубысты Христоско эдели, Ол бисти чеберлеер. Христоско баштанып турганыста, биске јеткер табарбас. Бисти Онын колынан кем де блаап албас. Оны улайын көрүп, бис «Ого түнгейлејип, кубуладыс, Онын магыла там ла там јаркындаладыс» (2 Кор. 3:18).

Шак анайда баштапкы үренчиктер бистин кару Аргадаачыбысла түнгейлешкен. Бу үренчиктер Иисустын айткан сөстөрин угала, оморго шак ла Ол јетпегенин бу ла тарый сескендер. Омор Оны бедиреп табала, ээчий баргандар. Үренчиктер Оныла кожо үйде, күндүкүрееде, аалга јерлерде, арбүткенде болгондор. Омор Онын агару чындык керегинде үредүзин угуп, Онон кажы ла күн үренгендер. Бойлорынын эдетен молјуларын ондоорго, омор, јалчылар бойынын бийине чилеп, Ого көргөндөр. Бу үренчиктер ончозында биске [55] түнгей болгондор (Иак. 5:17). Омор бис ле чилеп кинчекле тартышкандар, агару жүрүм жүрерге, бис ле чилеп јакшылыкты керексигендер.

Керек дезе Аргадаачыга ончозынан түкей, Онын сүүген үренчиги Иоанн ары јанынан андый јакшы кылыкјанду болуп бүтпеген. Ол јаныс та улуркак, бойына ла ијенип жүрген эмес, је тудунып билбес, јөпкө кирбес болгон. Је ого Христостын Кудайлык кылыкјаны ачыларда, ол бойынын једикпестуактарын көрүп, јобожыган. Ол күнүн сайын Кудайдын Уулынын ийдекүчин, чыдамкайын, эркезин, улу болгонын ла јобожын көргөн, мынызы оны кайкалла, сүүшле толтырган. Иоанн бойын эмес, Кайраканды сүүп, кажы ла күн Ого жүрегиле тартылып турган. Христос онын тарынчак, улуркак кылыкјанын кубулткан. Агару Тыннын орныктыраачы күчи Иоаннын жүрегин јанырткан. Христостын сүүжинин јетирген камааныла онын кылыкјанында јаан кубулталар болгон. Иисула бириккени јазымы јоктон андый турулталарга экелер. Христос жүректе жүргенде, кижин бүткүлинче кубулат. Христостын Тыны, Онык сүүји жүректи јымжадып, бактырат, санааларды ла амадуларды Кудайга, ончо мөнкү ле үргүлји немелерге ууландырат.

Христос тенери өрө чыга берерде, Онын јолыла барып јаткан улус Онын бар болгонын сескенче болгон. Ол, јаркынла, сүүшле толо Бойы, олорло кожо болгон. Базып јүрүп айдып, мүргүп, сергидип, токунадып турган Аргадаачы Иисус амырэнчү керегинде јар јарлаганча, тенериге алылган. Оны түмен тоолу ангелдер курчай аларда, Онын үренчиктеринин кулагына мындый сөстөр угулганча болгон: «Је бат, ончо күндердин туркунына, чак түгенгенче Мен слерле кожо» (Мф. 28:20). Ол тенериге кижии кеберлүге көдүрилген. Ол Нөкөр лө Аргадаачы болуп артып, Кудайдын ширеезинин јанында јүрүп јат деп, Онын ологго сүүжи кубулбаган деп, Ол кыйыншырада јүрген кижиликке килегенче деп, үренчиктери билгендер. Улусты кандый јаан баала јайымдаганын эске алындырып, Христос Кудайга Бойынын эткен керектерин, Бойынын баалу канын, јыдала өткүре сайылган колдорын ла буттарын көргүзет. Ологго јер белетеерге, Ол тенериге көдүрилген, ойто келип, оларды Бойына алар деп, үренчиктер билгендер. [56]

Христос тенериге көдүрилген кийнинде үренчиктер кожо јуульжала, Иисустын адынак Тенеридеги Адага бойларынын сурактарын айдарга күүнзегендер. Олор јүректери шимиреп, мүргүүрге тизеленип, ологго берилген сөсти такып айдып тургандар: «Менин адымда Аданан нени де сураар болзогор, слерге берер. Сурагар, сүүнчигер толо болзын деп, аларыгар» (Ин. 16:23,24). Олор бүдүп, колдорын тенери өрө там ла там бийик көдүрип, мынайда керелеген шүүлте айдып тургандар: «Өлгөн лө тирилген Христос Кудайдын он јанында јүрүп, бис учун сурап јат» (Рим. 8:34). Беженинчи күн дейтен байрамда ологго Коот Эдеечи түшкен. Ол керегинде Христос мынайда айткан: «Ол... слердин бойыгарда болор». Онон айткан: «Менин барганым слерге торт. Мен барбазам, Коот Эдеечи слерге келбес ине, барзам, Оны слерге ийерим» (Ин. 14:17; 16:7). Бу өйдөн ала Христос Бойынын Тынынын болужыла јаантайын балдарынын јүректеринде болуп јүрер учурлу болгон. Эмди олог, Онын јерде јүрердегизине көрө, Ого јуук болгондор. Олордон бойларында јүрген Христостын јаркыны, сүүжи ле ийдекүчи чыгып турган, онын учун улус «кайкажып, Иисула кожо јүрген деп, оларды танып тургандар» (Иш. 4:13).

Бүгүн Христос баштапкы үренчиктери эткенин ончозын Бойынын балдарына эдерге күүнзейт. Иисус Бойынын үренчиктери ортодо калганчы катап мүргүп, айткан: «Јангыс олог учун мүргүп турган эмезим, ологдын сөзинен Меге бүткендер учун мүргүп турум» (Ин.

17:20).

Бойы Адазыла бирлик чилеп, бисти Оныла бирлик болзын деп, Иисус бис учун мўргўген. Бу кандый улу бирлик! Аргадаачы Бойы керегинде мынайда айткан: «Уулы Бойы Бойынан нени де эдип болбос» (Ин. 5:19); «Менин Бойымда жүрген Ада Бойынын керектерин эдип турганы ол» (Ин. 14:10). Анайдарда, Христос жүректеристе жүрген болзо, «Кудай слердин бойыгарда кўүн жайап, слерди ууландырып, Бойынын жакшылыкту кўўниле эдет» (Флп. 2:13). Бис Ол иштегени чилеп иштеерис. Бистин бойыбыста ол ло тын ачылар. Онын сўўжинде жүрүп, Ого ончозында тўнейлежерис. «Ол — Христос, Бажы эди» (Еф. 4:15).

[57]

поглавлъе 9—Бистинг жүрүмис ле керектерис

Кудай бастыра Орчыланга жүрүм, жарык ла сүүнчи берет. Онын алкыштары Онын ончо жайалганына күннин жаркыны, тирү суучактар чылап урулат. Кудай улустын жүректеринде жүргенде, озор до эбире жүргендерди сүүп, жакшыны эдер аргалу боло берет.

Бистинг Аргадаачыбыс кинчек эдип жабыс түшкен улусты көдүрип аргадайтанынан сүүнчи табатан. Бого болуп Ол жаман көрдирип, уйатка түжүп, Бойынын жүрүмин берерге кысканбай, кере тартырган. Ангелдер өскө улус кежиктү болзын деп, база жаантайын иштеп жадылар. Мынан озор сүүнчи табат. Бойын сүүчи улус ырыс жок, шыралап жүргендерге, кинчектүлерге болужатанын базындырганы деп бодойдылар. Же шак ла бу — агару ангелдердин эдип турган кереги. Христостын карамкысканыш жок сүүжи тенерини толтырып, тенериде жүргендерге кежик берет. Бу тынды Христостын жолыла барып жаткандар алынар, ол эдип жүрген керектеринде жазым жок көрүнер.

Бистинг жүректеристе Христостык сүүжи жүрүп турган болзо, онын жараш жыдын улустан жажыраар арга жок. Онын агару камаанын бисле тил алыжатан ончо улус сезер. Бистинг бойыбыста жүрген Христостын Тыны куба чөлдө арыган жобогон кижини сергидип, суузын кандырып турган тирү суудый болор. [58]

Иисусты сүүгени, канайып Ол кижиликке алкыштар берерге ле ичкөгүс жүрүмин байгызарга иштегени чилеп, иштеерге күүнзедер; онын жетирген камааныла бис Кайраканнын ончо жайалгандарына сескир, быйанзак ла киленкей боло берерис.

Аргадаачынын жердеги жүрүми жекил болбогон, Бойына учурлалбаган. Ол кинчекке бастырып өлүп жаткан улусты аргадаарга, турумкай, чылаазыны жок ло кичеенип иштеген. Туулганынан ала кере

тартырганына јетире Ол ууркүчтерден, јоболтолу јолјорыктардан ла иштен кыйбай, бойынан бойы мойнойтон јолло барган. Иисус Бойы керегинде мынайда айткан: «Кижиге Уулы улусты Ого јалчыланзын деп эмес, улуска јалчыланайын деп, көп улус учун толынты эдип Бойынын јүрүмин берейин деп келген» (Мф. 20:28). Мында Онын јүрүминин төс амадузы болгон. Артканы ончозы Ого эченези, төс керекти јөмөөчизи болгон. Онык курсагы ла суузыны Кудайдын күүнтабын бүдүрери болгон. Чылаазыны јок иштеп, Иисус Бойы, Бойынын јилбүлери керегинде ундыган.

Анайып, Христостын јакшылыгын алып турган кажы ла кижиге, бойы јүрген телекейди јарандырага болуп бастыра аргаларды тузаланып, кандый ла тайылганы эдерге белен болор. Мынызы кижиге чындаптан Кудайга баштанганынын чындык керези болуп јат. Кижиге Христоско келгенде ле, ол ло тарый онын јүрегинде кандый баалу нөкөрлү болуп калганы керегинде ончозына айдар күүн табылат. Аргадаачы ла арутаачы чындык тынјулада туйук болуп артпас учурлу. Бис Христостый акту болзобыс, бойыбыста јүрген Онын Тынынын ырызыла толгон болзобыс, унчыкпай отурап учурыс јок. Кайракан кандый јакшы болгонын билген, көргөн болзобыс, бисте өскө улуска айдар неме болор. Аргадаачыны тапкан Филипп чилеп, бис ончозын Оныла тил алыжарына кычырагыс. Бис ологго Христостын улусты Бойына тартып турганын көргүзеге, келер өйдөгиге телекейдин көскө илинбес чындыктарын ачарга кичеенерис. Бисте Иисустын баскан јолыла базар, улуска мынайда айдар күүн табылар: «Телекейдин кинчегин кедери алып јаткан Кудайдын Курааны бу» (Ин.1:29).

Бистин өскө улусты кежиктү эдер деген јүткүмелис бойыска да алкыш берер. Кайракан аргадайтан керекте бистин [59] туружарысты сакыйт. Бойлорынын јууктарына алкыш берзин деп, Ол улуска Кудайлык ийдекүч кошкон. Бу — улуска Кудай берген эн бийик күндүү, эн улу сүүнчи. Сүүштин бу керегинде турушкан ончо улус бойынын Јайаачызына јуук болор.

Улуска Бойынын Евангелиезин, сүүштин ле ижемјинин сүүнчилү јарын јетирзин деп, Кайракан тенгеринин ангелдерине јакарар да эди. Бойынын амадуларын бүдүрерге, Ол өскө дө аргаларды тузаланар эди. Је Ол бисти учыкыйузы јок сүүп, Бойынын болушчылары эдип талдап алган. Бис Христосло, ангелдерле кожо иштеп, олардын алкыштарын ла

сүүнчизин үлежер, бу агару керекте ичкөгүс байлык јанынан өзөр аргабыс бар.

Бисти аргадаарга болуп Христостын өткөн улу кыйыншыраларын ондогоништа, оныла эптүјөптү жүрүп баштайдыс. Оскө улустын тузазына болуп бойыска килебей жүргенис бисти там буурсак эдет, телекейди Јайымдаачыла там бектеде колбойт. «Ол бай болгон, је слерге болуп јоксыраган, Бойынык јоктузыла слерди байызын деп» (2 Кор. 8:9). Бис ого болуп јайалган керекти эткенисте, јаныс ла ол тушта жүрүмис биске чынынча алкыш болор.

Бис Христос күүнзегени чилеп иштеп, Христоско тынјулаларды экелип турзабыс, јүк ле ол тушта ичкөгүс жүрүмнин мынан јаан ченемелин, Кудайды мынан терекжиде билип аларын керексиирис. Бис акту болорго албаданарыс, Кудайга мүргүп, Оныла тил алыжар арга бедиреерис. Онызы бистин бүдүп турганысты тындыдар, тынјула бойынык суузын кандыраарга, аргадап турганга јүткиир. Јүрүмисте ууркүчтер ле ченелтелер туштап, Библияны туркаары шинжүлеерге, улайын мүргүүрге күүнзедер. Бис јакшылыкта ла Христосты билип аларында өзүп, ичкөгүс жүрүмде байлык ченемел аларыс.

Өскө улуска болуп жүретен күүн кижинин кылыкјангын бек ле турумкай эдип, ого амыр ла кежик экелет. Онын јүткүмели бийик болуп, јүрегинде јалкууратанына ла бойын сүүйтенине јер артпайт. Јакшылыктын христиан сыйларыла тuzаланып турган улус, ичкөгүс байлык јанынан өзүп, Кудайдын керегине жүреринде күчтү боло берер. Олор јарт көрүмшүүлтелү болуп калар, Кудайга бек бүдер, мүргүде күч алар. Кудайдын Тыны, улустын тынјулазына камаанын [60] јетирип, олордын бойында агару күүн јайаар. Анайда өскө улустын тузазына болуп иштеп жүргендер ончозы чынынча аргадалар.

Христостын биске јакыган керегин бойысты карамдабай эткенисте, керексип тургандарга болужып, олордын ырызын јөмөп, бистен камаанду ончо немени эдип турганышта, јаныс ла ол тушта јакшылыкта өзөдис. Узүги јок иштегенис бисти күчтү эдет — бу жүрүмнин баштапкы некелтези. Христоско нени де этпей, бойынын ичкөгүс жүрүмин чеберлеп аларга турганы, иштебей јадып ажанар күүндүге түней. Бойынын эдиканынын үйесөөктөрин кыймыктадар күүни јок кижиде, удабай олорло тuzаланар аргазын чек јылытып койор. Анайып христианин де, Кудайдын ого берген ийдекүчтерин тuzаланбай турган

болзо, Христосты билип аларында өспөс, бар болгон ийдекүчтерин де жылытар.

Кудай Христостын Серкпези ажыра улусты аргадаарын темдектеп алган. Серкпенин алдында Евангелиени бастыра телекейге жарлаар сурак туруп јат. Бу молју ончо христиандарга салылган. Кажы ла кижы бойынын аргакүчи јеткенче Аргадаачынын јакарузын бүдүрер учурлу. Христостын биске ачылган сүүжи Оны билер ончо улуска бисти төлүлү эдет. Кудай јангыс та бистин бойыска эмес, је анайда ок өскө дө улуска таркатсын деп, биске јаркын берген.

Христостын јолыла барып јаткандар бойларынын молјуларын јарт ондогон болзо, бүгүн јүк ле кандый бир јарчы јарлап турган јерлерде мундар тоолу улус Евангелиени кара јандуларга јарлыктаар эди. Бу иште алкы бойы туружып болбос ончо улус оны бойынын акчајөжөзиле, килемјизиле, мүргүзиле јөмөөр. Христиан да ороондордо тынјулаларды аргадаар иш көрүмјилү болор.

Бис бойыбыстын билебисте, эмезе айылдаштарыс ортодо Кудайдын керегин эдерге кычырылган болзобыс, ыраак ороондорго атанбазабыс та кем јок. Бис сүүп, чындыкты јербойында — биледе, серкпеде, тил алыжып, кожо иштеп турган улузыс ортодо таркадар аргабыс бар.

Бистин Аргадаачыбыс Бойынын јердеги јүрүминин көп јарымын Назареттеги агаш узынын тапчы узангыжында өткүрип, анда кичеенип иштеген. Иисус — Кудайдын Уулы деп сеспей турган јеришчилерле, ишмекчилерле тил алыжарда, [61] ангелдер Оныла кожо болгондор. Бойынын тегин ижин де эдип јүрерде, оорујоболду улусты да јазарда эмезе Галилей талайдын екпиндү толкуларыла базап та јүрерде, Иисус Бойынын керегин бүдүреринде чындык болгон. Анайып бис те, тептегин де молјуларды бүдүрип, эк јабыс та јамыда иштеп, Иисула кожо јүрүп, иштеер аргабыс бар.

Павел апостол бичиген: «Карындаштар, кажы ла кижы кандый болордо кычырылган, Кудайдын алдында андый болуп артсын» (1 Кор. 7:24). Бойынын иштеер јеринде молјуларын акчек бүдүрип, ишчихристианин бойынын Кайраканын мактаар аргалу. Ол — Христостын јолыла чындык бараачы болзо, онын мүргүзи улуска Христостын тынын ачып, онын ончо эткенинде көрүнер. Галилей јеринин төкдөри ортодо јүрүп, эн чүм јок ишти де сүрекей кичеенип эдип јүрген Иисустын сүркебери иштенкей ле чындык ишчиден

көрүнер аргалу. Христианин деп адалган кажы ла кижы, өскө улус онын жакшы керектерин көрүп, бойынын Жайаачызын ла Жайымдаачызын мактазын деп иштеер учурлу.

Кезик улус ары жанынан берилген бойынын жайалталарыла Христостын керегин бүдүреринен мойноп жадылар. Олор бу амадуны бүдүрерге берилген жайалталар өскө улуста бистийинен жаан дейдилер. Олордын шүүлтезиле болзо, Кудайга жаңыс ла аңылу жайалталу улус бажырып жүрер учурлу. Кудай андый жайалтаны талдап алган улуска берген, өскөлөри дезе иште турушпас, ол учун кайралдар албас деп, керек дезе кезик улус сананат. Же талант акчалар керегинде укаа куучында анайда айдылбаган. Айылдын ээзи бойынын жалчыларын кычырып алала, кажызына ла онын керегин көргүскен.

Бис эн учур жок молжуларысты «Кайраканга чылап» (Кол. 3:23) сүүп бүдүрер учурлу. Жүректеристе Кудайдык сүүжи жүрүп турган болзо, ол күнүн сайынгы жүрүмистек, тептегин керектеристен көрүнер. Бис бойысты эбире Христостын жараш жыдын жайылтып, өскө улуска алкышту камаан жетирерис.

Кудайга болуп иштеерге жарамыкту айалгалар ла аргалар эмезе акылу жайалталар сакыбас керек. Улус слер керегинде нени айдар деп сананбагар. Күнүн сайынгы жүрүмигер бүдүп турганыгардын арузын ла акту жүректен болгонын керелеген [62] болзо, улуска туза экелерге күүнзегенеерди олор билип турган болзо, слердик кичеенгенигер калас болбос.

Иисустын эн јобожыган ла тегин үренчиктери өскө улуска алкыш берер. Көп сабазында олор аңылу нени де эдип тургандарын керек дезе оңдобой до жадылар, је олордын билбей жадып эткен жакшызынык камааны онон көп алкыштар берер аргалу. Иисустын јолыла барып јаткандар кайрал алар күн келерине јетире бойларынын камаанынын турулталарын билбезе де, бу алкыштар мынан көптөп, онон тын таркаар. Андый улуска једим керегинде шакпырабай, Кудай јакарган керекти акчек эдип, токынаалу ичкери барар керек. Ол тушта олордын жүрүми калас болбос. Олор Христоско там түнгейлежер. Бу жүрүмде Кудайла кожо иштеп жүрген улус болуп, олор мынан бийик ишке ле келер өйдөги жүрүмнин жарык сүүнчизине белетенет. [63]

поглавље 10—Кудайды билип алары

Кудай Бойын биске ачып, бисти Бойыла тил алышты—парга турган јолдор јүзүнјүүр. Арбүткен санаашүүлтебиске ле сезимиске үзүги јок камаанын јетирет. Кудайдын сүүжи ле магы, Онын керектери ачык јүректү кижинин санаазына томулат. Ол арбүткеннин кереес јүрүмин ајарулу көрүп, оны Кудай Бойынын јайалганы ажыра неге үредерге күүнзеп турганын угуп, ондойт. Јажарып јүрген јаландар, кеенјараш агаштар, бүрүчектер ле чечектер бисти Кудайды билип аларга кычырат; јүзүп бараткан булуттар ла тенеринин магы Ол керегинде айдат, јанмырдын табыраган тамчылары, шоркыраган суучак бистин санаабысты оморды Јайаганга ууландырат.

Бистин Аргадаачыбыс Бойынын баалучуулу чындыктарын арбүткеннин кубулталарыла, јуруктарыла көргүзип јартаган. Агаштар, куштар, јаланнын чечектери, төндөр, көлдөр, тенеринин телкеми, анайда ок јадынјүрүмде болуп турган күнүн сайынгы керектер колболыжып, чындыктын сөстөриле, кижинин иштеги јүрүминин керектериле јуук колбулу болуп јадылар.

Бойы керегинде балдары санаазында алып јүрзин, омордын јердеги айлыјуртын јарандырган арбүткеннин энчү, тоқынаалу, тымык јаражыла јакшызынзын деп, Кудай күүнзейт. Кудай бу телекейдеги ончо кеендикти сүүйт, је кылыкјаннын јаражы Оны тыш јараштан артык јилбиркедет. [64] Бисти чечектерде бойына тартып турган аруны ла чүм јокты бийик кемине јетирзин деп, Ол күүнзейт.

Кудайдын Орчыландагы јайагандарын ајыктап көрзөбис, бисти эбире турганды ончозын сескир тындалазаас, сөсуккур болорынын ла бүдүмји эдеринин үредүзин аларыс. Көскө илинбес, темдектелген јолло үзүги јок јылыжып турган сүрекеј јаан јылдыстардан ала ооктоноок атомдорго јетире — ончозы арбүткенде Јайаачынын күүнтабына багат.

Кудай ончозы керегинде сананып, Бойынын жайагандарын ончозын кичеейт. Учубажы жок Орчыланнын тоозы жок телкемдерин башкарып турган Кудай ол ло өйдө жайым учып, кожондоп жүрген оогош кучыйак керегинде сананат. Бистин Тенгеридеги Адабыс бистик ончобысты эркеде кичееп алып жүрет: ишке баратканысты көрөт, мүргүп турганысты угат. Уйуктаарга жатканыста, ойгонгоныста көрөт. Бай кижинин бойынын өргөөзүндө жырлаганда, жокту кижинин десе бойынын балдарын баржогыла азыраганда, Ол мыны билер. Кудай көстөн төгүлген кажы ла жашты билер, Ол бир де күлүмүни аярбай калбас.

Мыны ончозын теренжиде ондогон болзобус, бодоп санааркабас ла шакпырабас эдис. Биске бүгүн андый көп ачукорон экелип турган көп чөкөмөлдөр бистин жүрүмисте жок болор эди. Ненин учун десе ончозын — жаанын эмезе кичүзүн — бис Кудайдын табына салдырар эдис. Мыны Ол Бойына алынып, бир де күчсинбес.

Жердин жаражын көрүп, сүүнип, келер өйдө болор телекей керегинде сананыгар. Анда кунук та, кинчек те, өлүм де болбос, арбүткенде каргышка калган неме болбос. Аргадалган улустын төрөлин бойыгарда сананып көрүп, ол кижинин санаазы жетпестий кеен болорын ундыбай жүрүгөр. Кудайдын арбүткендеги жүзүнжүүр сыйлары Онын магынын өчөмик сомы болуп жадылар. Агару Бичикте айдылган: «Оны сүүп турган улуска Кудай нени белетеп койгонын көс көрбөгөн, кулак укпаган, ол кижинин санаазына кирбеген» (1 Кор. 2:9).

Ўлгерчилер ле билимчилер арбүткен керегинде көпти айдар, же жагыс ла христианин Кудайдын улуска сүүжин бастыра жүзүниле көрүп, кырлар, өзөктөр, суулар ла талайлар — ончозы кижиге туза жетирзин деп жайалганын ондоп жат. Мыны ончозын Тенгеридеги Ада жайаганын ондоп турган [65] кижинин, жагыс ла ол, арбүткеннин жаражын көрүп, чынынча жакшызынар, оны бийик кеминде баалаар аргалу.

Кудай биске жүрүмисте киришкени, жүрегисте Бойынын Тынынын камаанын жетиргени ажыра баштанат. Жүрүмисте жаантайын туштап турганынан, бисти эбире күнүк сайын болуп турган кубулталардан баалу үредү алар арга бар. Жагыс ла бис оморды ондоорго ачык болор учурлу. Кудайдын кайкамчылу килемјизи керегинде шүүп, сарынчы айдат: «Жер Кайраканнын быйаныла толо» (Сар. 32:5). «Ойгор кижинин мыны аярып, Кайраканнын быйанын ондоор» (Сар. 106:43).

Кудай анайда ок биске Бойынын Сөзи ажыра баштанат. Библияда

Онын кылыкжакынын анылузы, аргадаштын улу кереги ле улусла колбулар јарт ла толо көргүзилет. Ол биске абалар, јарчылар ла јебрен чакта јүрген өскө дө улус керегинде айдат. Олор биске түней улус болгондор (Иак. 5:17). Бис чилеп, олор алсагышка түшкендер, карыксышла тартышкандар; бис чилеп ок, ченелтеге алдырып, түней ле санаазын јарыдып, Кудайдын јакшылыгынын күчиле јенгендер. Олор керегинде кычырып, акту болорго јүткип, тынсанаабыс сергийт. Олор өткөн кайкамчылу ченелтелер керегинде билгенисте, олор кандый јаркынла, кандый сүүшле, кандый алкышла тузаланганын, олорго берилген јакшылык ажыра кандый керектер эткендерин көргөнисте, олорго көдүрини берген ол ло Тын бистин де јүректеристе агару сүүнчинин чедиргенин чагар, кылыкжанысла олорго түней болор, олор чылап Кудайлу јүретен күүн кожор.

Иисус јебрен кереестин Чийимдери керегинде айткан, онызы Јаны Керееске база келижип јат: «Олор Мен керегинде керелеп јадылар» (Ин. 5:39), чокымдап айтса, мөнкү јүрүмге бистин бастыра ижемјилерис салылган Аргадаачы керегинде. Эйе, бүткүл Библия Христос керегинде айдат. Телекейди јайаганы керегинде баштапкы куучыннан ала — «ончозы Онон бүдүп, јүрүп јат, Ол јогынан не де бүтпеген» — калганчы сөс беришке јетире — «бат, удабас келерим!», бис Онын эткени керегинде кычырып, Онык үнин угадыс (Ин.1:3; Ач. 22:12). Аргадаачыны јакшы билип аларга турган болзобыс, биске Агару Чийимди шинжүлеер керек.

Кудайдын сөстөри көксигерге шингей. Бу — суузыбыс кандыраачы тирү суу. Бу — тенериден түшкен тирү калаш. [66] Иисус айдат: «Кижин Уулынын эдиканын јибезегер, Онын канын ичпезегер, бойыгарда јүрүм јок болор». Онон Ол айтканын јартаган: «Слерге айдып турган сөстөрим тын да, јүрүм де» (Ин. 6:53, 63). Јердин итүжүмиле курсактанып, эдиканысты тыныдадыс. Телекейде болуп турганды ичкөгүс јүрүмнен де көрөдис. Бистин не керегинде сананып турганыс ичкөгүс јүрүмиске јөмөлтө лө күч берет.

Јайымдаш — ол ангелдер билип аларга күүнзеген јажыт. Оны мөнкүликке јайымдалгандар шинжүлеп, јакарлаар. Мынызы эмди ле лаптап ла быжу шинжүлеерге турбай јат па? Иисустын улујаан буурсажы ла сүүжи, биске болуп эдилген тайылга керегинде бис лаптап, јүректерис ширтилдеп сананар учурлу. Бис төс ајаруны кару

Жайымдаачыбыс ла Сураачыбыстын кылыкјанына эдер, терек сананып, Онын агару керегин — «Бойынын улузын кинчектеринен аргадаар» агару керегин шүүп, билип алар учурлу. Текеринин чындыктары керегинде сананарга ой учурлазабыс, Кудайга бүүдетенис ле сүүжис тынгыр; бистин мүргүбисти Кудай јарадар, ненин учун дезе, ол јүрүмдик ле өктөм, бүүдетениле, сүүшле толо болор. Иисуска бүүдүмјибис тынгыр, Ол ажыра Адага келип турган ончо улусты аргадаачы ийдекүчин күнүн сайын көрөрис.

Аргадаачынын толо кеми керегинде сананганыста, јангырып, ончозында Ого түней болор күүнис тынгийт. Кемле оморкоп, сүүнип турганысты ээчиде барар күүн көксибисте ойгонот. Христос керегинде канча ла кире көп сананганыста, анча ла кире көп Ол керегинде телекейге айдарга јүткийдис.

Библия јангыс та билимчилерге эмес, карын, тегин улуска учурлалган. Аргадашка керектү улу чындыктар ајас текеридий јапјарт. Алкы бойынын көрүмшүүлтезин Кудайдын иле ачык күүнтабынан бийик этпезе, кем де јастырбас, јолдон астыкпас.

Агару Чийимдер неге үредип тургандарын билерге, өскө улустык керелегенине иженердин ордына Кудайдын сөстөрин бойыс шинжүлеер учурлу. Бис учун өскө улусты санандырар болзобыс, ичкөгүс ийдекүчтерис ујадап мокорор. Кудайдын Сөзинин чындыгынын теренин билип алар аргабысты јылыитарыс. Бир текстти өскөзиле түндештирип, Библияда айдылганынын бойбойларыла колбуларын кыракы [67] шинжүлезебис, санаабыс кениир, биске Библиянык кайкамчылу јаражы ла байлыгы ачылар.

Агару Чийимди шинжүлегенинен артык санааны не де кенитпей јат. Терен, бийик чындыктар салылган Библия чылап, өскөбашка кандый да бичикте санаашүүлтени элбедер, санандырар күч јок. Кудайдын Сөзи јазап шинжүлелип турган болзо, улустын санаазы кен, кылыкјаны јакшы ла амадулары бийик болор эди. Бу ончозы бистин өйдө јетпей јат.

Чийимдерди кайкалай кычырганыстын тузазы ас. Библияны бажынан ала учына јетире кычырып, түней ле онын ончо јаражын, терен учурын ондобостон ајабазыгар. Чокым амаду јокко, бойына јүрүмдик учурлу үредү албай, көп бажалыктарды калай кычырардын ордына, учуры, Кудайдын аргадаачы амадузы јарталганча, Чийимник бир јерин шикжүлегени артык. Слердин Библиягар јаантайын слерле

кожо болзын! Арга ла бар болзо, оны кычырып, кычырылганды санаада алып жүрерге кичеенигер. Керек дезе оромдо базып барадып, слер кандый да үзүкти кычырар, учуры керегинде сананар, анайып, оны санаада тудар аргагар бар.

Библияны төп шинжүлөш жокко, мүргүбей, үренбей жадып, бис чын ойгорлыкка јединип болбозыс. Агару Чийимнин кезик бөлүктери жапјарт учун, оларды ондобос арга јок. Је өскө јерлерде учуры андый да чокым эмес, айдарда, баштапкы кычырыштан ончозын ондоп болбозыгар. Онын учун бир јерди өскөзиле түндештирер керек. Кыракы шинжүлеген ле мүргүп, шүүп сананган кижии кайралдалар. Јердин алдындагы баалучуулу металлды казып тапкан кижии чилеп, Кудайдын Сөзин арыпчылаарын билбей шинжүлегени, Библияны калай кычыраачы билип албас улујаан баалу чындыктарды табар. Јүрекке томулган көдүринилү сөстөр мөккү жүрүм Береечиден агып чыккан агындарга түней болор.

Библияны мүргүш жокко качан да шинжүлөп баштабас керек. Онын бүктерин ачардак озо бис Агару Тыннан болуш сураар учурлу, суразабыс, ол берер. Нафанаил Иисуска келерде, Аргадаачы мынайда айткан: «Чын Израильдин кижизи бу, ондо меке јок». Нафанаил сураган: «Сен мени кайдан билерин?» Иисус каруу јандырған: «Сени Филипп кычыргалакта, смоква агаштын төзинде турганыкды көргөм» (Ин. 1:47,48). Чындык ол не дегенин билип аларга, Иисуска [68] јангыскан мүргүп, көстөрис ачылзын деп сураганыста, Ол бисти бүгүн де көрүп јат. Јүреги јобожып, Кудайдын башкартузын бедиреп турган улуска Јарыктын телекейинен элчилер ийилер.

Агару Тын Аргадаачыны улу эдип, макка чыгарат. Онын кереги — биске Христосты, Онын акту болгонынын арузын, Онын кижиликке экелген аргадажынын улујаан учурын ачары. Иисус ајдат: «Менийинен алып, слерге јетирер» (Ин. 16:14). Јангыс ла Кудайдын Тыны Кудайлык чындыкка үредер аргалу. Кудайга кижиликтин угы сүрекей баалу, ненин учун дезе, Ол Бойынын сок јангыс Уулын бис учун өлүмге берген, бисти токтоду јок үредип, баштап апарзын деп, Бойынын Агару Тынын ийген. [69]

поглавлъе 11—Мүргү ончозынан артык

Арбүткен ле ачылта ажыра, Бойынын биске килемјизи ажыра, Бойынын Тынынын камаанынын болужыла Кудай биске айдат. Је мыныла бистин колбубыс токтобос учурлу. Бистин кажыбыска ла анайда ок Ого бойыстын жүрегисти ачар керек. Ичкөгүс жүрүмдү ле ийдекүчтү болорго, бис Тенеридеги Адабысла тил алыжар учурлу. Бистин санааларыс Ого баштанар аргалу. Бис Онын эткен керектери, Онын буурсагы ла алкыштары керегинде сананарыс та, је мынызы Оныла тил алышканы эмес. Кудайла чындаптан колбу тударга, бис Ого бойыстын жүрүмис, сүүнчилерис ле эрикчилдерис керегинде айдар учурлу.

Мүргүп, Кудайга нөкөриске чилеп жүрегисти ачадыс. Мынызы бис кемдер болгонысты Кудай билбес учун эмес, је биске Оны бойыска јуудып аларында болужарга керектү. Мүргү Кудайды биске эмес, бисти Кудайга јууктадат.

Јерде жүрүп, Иисус Бойынын үренчиктерине мүргүйтеннин үредүзин берген. Ол Кудайдын алдына күнүн сайынгы керексингенин ачары, Ого бойынын бастыра ижемјилерин салары керектүзин айткан. Олордын мүргүгени угулар деп, Аргадаачы сөзин берген. Бу сөс бериш анайда ок биске де келижип јат.

Иисус Бойы, улустын ортозында жүрүп, улам сайын мүргүйтен. Ол бистин керексингенисти ле арга јогысты Бойына алынып, Кудайдын керегине жүреринде ле ченелтелерди [70] өдөринде туркаары артыкташкан ийдекүчтү болорго, Бойынын Тенеридеги Адазынан болуш сурап баштанатан. Иисус биске ончозында јозок көргүзет. Ол чине јок тужыста Карындажыс боло берген, Ол «бис чилеп, ончозында ченелген», је јаманнан јескинип, кинчек јок бойынча арткан. Кинчектин телекейинде Аргадаачы кыйыншыра көрүп, тартыжу өткөн. Мүргү Ого

керектү, ончозынан артыгы болгон. Ол Бойынын Адазыла тил алыжарында токунал ла сүүнчи алатан. Улусты Аргадаачы, Кудайдын Уулы мўргўйтенин керексиген болзо, бис, чине јок, кинчектү, өлүмдү амыйтандар, туркаары мўргўйтенин онон тык керексиир учурлу!

Тенеридеги Адабыс бойынын алкыштарын ончозын биске берерге белен. Бис учыкыйузы јок сүүштин аржанынан суубысты кандыраар аргабыс бар. Бистин андый ас мўргўп турганыс кайкамчылу эмес пе? Бойынын балдарынын эн јобожынын акту јўректен мўргўгенин Кудай кўнзеп угат, је бис Ого бойыстын керексигенисти ачарга табыланадыс. Јокту, бойлорына болужып болбос, ченелтелерге алдырган улусты кўрөлө, тенеринин ангелдери нени сананар? Кудай оморды учыкыйузы јок сүүп, омор сурайтанынан ла кўнзейтенинен чикјок кўпти берерге белен, омор дезе ас мўргўп, ас бўдўп јадылар. Ангелдер Кудайга чындык јалчыланып јадылар, Онын јуугында јўретени оморго сүүнчилү. Оморго Кудайла тил алыжатаны — улуданулу сүүнчи. Ол ло өйдө бис, јердин балдары, јаныс ла Кудай берер аргалу болушты керексип турган бойлорыс, Оныла тил алышпай, Онын Тынынын јаркыны јокко јўретениле болорзынып турган болгодыйыс.

Мўргўйтенин јектеп тургандарды бўркеген карануйды эрлик койылтат. Оштү шымыранып айткан јилбиркедиштер кинчекке апарат. Оморго Кудай берген мўргў артык болгонын јектегилеп турган учун, бу ончозы анайда болуп јат. Мўргў — ол Өрө турган Кудайдын тенериде чеберлелген учыкыйузы јок аргаларын ачып турган бўдетенинин тўлкўўри болзо, ненин учун Кудайдын уулдары ла кыстары анайда кўнкўч јок мўргўп јадылар? Бис сергек болбой, чылаазыны јок мўргўбезебис, бистин алдыбыста эшнеме керексибес болуп калар, чындык јолдон астыгар чочыду туруп јат. Јакшылыктын ширеези дўөн јолдо оштү биске јаантайын [71] буудак эдет. Бисти мўргўйтенин ле бўдетенин јектезин, јакшылыкты албазын, ченелтелерди өдөргө кўч кожулбазын деп, ол бойынын јанынан ончозын эдет.

Јарт айалгаларда Кудай мўргўгенин угуп, ого каруу јандырып турган деп, бис бўдўмјилү болор аргабыс бар. Баштапкы деген некелтелердин бирўзи незинде дезе, бис Онын болужын керексигенисти ондоор учурлу. Ол сўзин берген: «Суузаганга суу, кургаганга агындар урарым» (Чыг. 44:3). Акту болорынан аштап, суузап, бастыра јўрегиле Кудайга јўткип јўрген кижии, тойорым деп, бўдўмјилү болор учурлу. Јўрек Агару

Тыннын камаанына ачык болзо, жангыс ла ол тушта Кудайдын алкыжы алылар.

Сүрекей керексинип жүргенис бистин тузабыска бүдүмжилү ле чокым кере болуп јат. Бистин керексигениске каруу јандырсын деп, Кайраканга бойыс баштанар учурлу. Ол ајдат: «Сурагар, слерге берилер». «Ол Бойынын Уулын чеберлебей, ончобыс учун өлүмге берип, Оныла кожо биске ончозын сыйлап бербес беде?» (Мф. 7:7; Рим. 8:32).

Јүрегисте јаманды эдерге сананып алган, кандый бир кинчекке илинген болзобус, Кайракан мүргүгенисти укпас. Је кинчегин алынып, алсанаага түшкен кижинин мүргүзи јаантайын угулып, јарадылар. Је алкы бойыстын эткен керектеристи Кудай качан да јаратпас. Јангыс ла Иисус Христостын эткен керектери бисти аргадаар, јангыс ла Онын Каны бисти арутаар. Је бу ончозы Кудай бисти Бойына јуудып аларга тургускан некелтелерди јоголтпойт.

Кудайга бүдери — једимдү мүргүйтеннин база бир некелтези. «Ол бар деп, Оны чын бедиреп жүрген улуска кайрал болор деп, Кудайга келип турган кижі бүдер учурлу» (Евр. 11:6). Иисус үренчиктерине айткан: «Мүргүп тура, нени де суразагар, сураганымды алдым деп мүргүгер, слерге болор» (Мк. 11:24). Бис Онын сөзине бүдүп јадыс па?

Христостын мынайда бүдүмјилегенинде учбаш јок. Ол берген сөзине чындык. Керек дезе сураганысты ол тарый албазабыс, түней ле Кайракан бисти угуп, мүргүбиске каруу јандыра деп, бис бүдер учурлу. Бис бойыстын күүнзегенисте јастырып, ыраада көрбөй, кезикте биске кезик экелбес немени сурайдыс. Мыны Текеридеги Адабыс билер, Ол бистин мүргүбиске каруу берип, шак ла бистин тузабыска [72] керектүни, бастыра јүрегистен бойыс күүнзегенисти ијет. Бис, өрөртинен үредү алган бойлорыс, јолыбыста туштап турганыстын ончозынын чындык учурын ондоор учурлу. Керек дезе бистин мүргүбиске каруу јок деп билдирип те турган болзо, бис түней ле Кудайдын јакшылыгына иженер учурлу, — каруу бойынын өйинде јазым јок берилер, эн керексип турганыста алкыш аларыс. Је карууны күүнзегенисле шак ла мындый өйдө лө анайып аларыс деп айдары бойына бойы иженгени болор. Кудай јастырбас — Ол учы јок ойгор, Оны бедиреп турган улустын алкыжын айрыбас — Ол учы јок быйанзак. Онын учун, керек дезе бойыгардын мүргүгерге ылтам каруу

албазагар да, Ого бүдүнерге коркыбагар. Онын мынайда берген бек сөзине иженигер: «Сурагар, слерге берилер» (Мф. 7:7).

Аланзып, коркып, мынык камаанында жүрген болзобыс эмезе бистин санаабыс жетпести ончозын окдоорго ло жартаарга ченежип турган болзобыс, ууркүчтерис там көптөөр. Же бис бойысты болужы жок ло камаанду (бис чын да андый эдис) деп ондоп, Кудайга келип турган болзобыс, Бойынын жайаганында ончозын көрүп, Бойынын күүнтабыла, Сөзиле ончозын башкарып Турганнын алдында жобожып, Ого бүдүп, керексигенисти ачып турган болзобыс, Ол бистин жайнубысты угар, Бойынын жаркыныла жүректеристи чалыдар. Акту жүрегистен мүргүп, Учкыйузы Локтын ойсанаазыла билижедис. Ол өйдө, айса болзо, Жайымдаачыбыс бисти сүүп, биске килеп, үстибиске энчейип, сеспей де турган болзобыс, эрке килемји эдип турганынын чынын керелегени жок то болордон айабас.

Кудайдан килемји ле алкыш сураганыста, бойыс та буруны таштаарга белен, сүүшле толо болор учурлу. «Биске төлүлү улустан канайып алымдабайдыс, бистин де төлүлери алымдаба» (Мф. 6:12) — деп мүргүп, жуук улузыстын жаманын канайып таштабайтаныс? Кудай мүргүбисти угар деп сакып турган болзобыс, бойыстын жаманыс ташталарына иженип, анайып ла өскө улустыйын таштаар учурлу.

Мүргүде турумкай болоры — сураганды аларга жаан учурлу некелте. Кудайга бюджетенис тыкызын, ичкөгүс жүрүмдеги ченемелис байызын деп, бис токтоду жок мүргүүр учурлу. «Жаантайын мүргүгер, мүргүде сергек болугар, алкышбыйан [73] айдыгар» (Кол. 4:2). Петр апостол бүдүп тургандарга айдат: «Керсү болугар, мүргүп, сергек болугар» (1 Петр. 4:7). Павел апостол жакыйт: «Жаантайын мүргүп ле сурап, алкыш айдып, Кудайдын алдында керексигенеерди ачыгар» (Флп. 4:6). Иуда апостол бичийт: «Слер дезе, кару улузым, Агару Тынла мүргүп, бойыгарды Кудайдын сүүжинде чеберлегер» (Иуд. 20, 21). Токтоду жок мүргүйтени — тынжулабыстын Кудайла бузылбас бирлиги. Мынын шылтузында Кудайлу жүрүп, Оны бойыстын жүрүмистин арузыла, агарулыгыла сүүндиредис.

Мүргүни не де буудактабазына јединер керек. Иисула бирлигеер толо ло сүүнчилү болзын деп, ончо аргакучигерди салыгар. Јанжыкканыла Кудайга мүргүп турган јерлерде болорго, не ле органы тузаланыгар. Кайраканла чындаптан бирлик болорго турган улус

мүргүүл жуундарга жүрүп, бойлорынын молжуларын акчек бүдүрер. Олор Кудайдын берер болгон ончо алкыштарын аларга, текеридеги жаркыннын чокторы жүректерин жарыдар жерде болорго не ле аргаларды тузаланарга күүнзеер.

Бис билебисте мүргүөр, же жаныскандыра мүргүйтенин ундыбас учурлу: мында тынжуланын жүрүминик жажыды бар. Жаныскандыра мүргүйтенин жектеп, жакшылыкта өзөр лө тыныыр арга жок. Жүк жаныс билелик эмезе элжондук мүргү жеткил болбос. Бойыстын жүрегисти Кудайдын ончоны көрөөчи көзи алдына ачалы. Жаныскандыра мүргүгенисти жаныс ла Ол угар учурлу. Жажытту сураганды Кудайдан башка кемнин де угар учуры жок. Мүргүп турган кижжи Кудайла жакыскан болуп, өскө улустын камаанына алдырбас, ол сандырап өкпөөрбөс. Ол Кудайга токунаалу, же жайнулу баштанар. Жажыттуны көрүп, жүректик түбинен айдылган мүргүни угуп турган Кудайдан үзүги жоктон жакшынак камаан жедер. Андый кижжи бүдүккөй болуп, Кудайла тил алыжып, эрликле тартыжуда тыныдылган ла жөмөлгөн болорго, бойына Кудайлык жаркыннын чокторын алынат. Бистин күчибис — Кудайда.

Жакыскандыра, күнүн сайынгы иштоштын аразында мүргүгер, Кудайдын алдында бойыгардын жүрегерди улам сайын ачыгар! Шак анайда Енох «Кудайдын алдында жүрген». Бу жажытту мүргүлер, сан чылап, жакшылыктын ширеезине көдүрилет. Жүреги Кудайла бирлик кижини эрлик эркитеп болбос. [74]

Кудайга кандый ла өйдө, кандый да жерде мүргүп баштанарга жараар. Биске акту күүнистен мүргүп, жүрекеристи ачарга не де чаптык эдип болбос. Керек дезе тышкаары талтабыш та, улус та аразында эмезе бойыстын керекжарактарысты да эдип, Кудайга баштанып, онон болуш ла башкарту сураар аргабыс бар. Анайда бойынын өйинде Неемия Артаксеркскааннын алдына туруп, сураган эди. Кудайла кайда ла жуук колбу тударга жараар. Бистин жүрекерис Христосты кычырып, эжиги жаантайын ачык болор учурлу. Ол бистин тынжулабыска тенеридеги күүнзеген айылчы чылап кирип, ондо болуп жүрзин.

Бисти эбире жек ле жайраду курчаза да, онын каршулу буузын тынып алып кайдарыс, бисте тенеринин ару кейин тынып жүрер арга бар ине. Бис Кудайга акту күүнистен мүргүп, кара ла жаман санаалардан бойысты чеберлеп аларыс. Кудайдын камаанына ла Онын алкыштарына жүректери ачык улус агару айалгада жүрүп, тенериле туркаары бирлик

болор.

Биске Иисусты јакшы билип алар, мөңкүликке чын бар немелерди бойыста баалап билер керек. Кудайдын балдарынын жүректерин агарулык толтырар учурлу. Бого једип аларга, бис тенеридеги чындыктар јанынан Кудайдын үредүзин бедиреер учурлу.

Јүректерис өрө, Кудай биске берип турган тенеринин ару кейине ууланзын! Бис Кудайга јуук болзобыс, кажы ла сайын сақыбаган јанынан ченелте болгондо, санааларыс чечек күнге чилеп, Ого баштанар.

Кудайдын алдына бойыгардын керексигенеерди, сүүнчигерди, кунукчылараарды, санаалараарды ла аяап жүргенеерди ачыгар! Мынызыла Оны чылатпазыгар, јоботпозыгар. Бажыгардын кажы ла кылын тоолойтон Кудай бойынын балдарынын керексигенин бүдүрбей калбас. «Кайракан көп быйанду ла буурсак» (Иак. 5:11). Онын сүүген жүрегине бистик ачукороныс табарат. Ого бу керегинде айтканыста, Ол бисле кожо санааркайт. Слерди түймедип, токунатпай турганды јажырбай, Ого келигер. Кандый да кош Ого тон өткүре уур болбос: Ол телекейлерди, Орчыланды башкарат ине. Бистин ичтелекейисле колбулу ончо неме Ого јаан учурлу. Бистин жүрүмистин түүкизинде Ол кычырып албагадый булгалган бир де бажалык јок; та нени де јетире ондоп [75] болбой күчсинип турганыста, Онын болужып албазы јок. Онын балдарынын эн оогош дегендерине табаргадый кандый да јеткертүбек, өзөкбуурды өйкөгөн кандый да түймеен, кандый ла сүүнчи, акту күүннен кажы ла сайын мүргүгени — не де, ончозында туружып, каруу берип турган Тенеридеги Адабыстын ајарузынан кыйышпайт. «Јүреги сыстап, алсагышка түшкендерди Ол јазат, олордын ачукоронын эмдейт» (Сар. 146:3). Кудай ла кажы ла кижии ортодогы колбулар бек ле толо. Бу кижии јерүстинде сок јангыс чылап, Тенеридеги Адабыс оны кичееп алып жүрет, ол учун Бойынын сүүген Уулын берген.

Иисус айткан: «Менин адымда суранарыгар. Слердин учун Аданы буурсадарым дебейдим. Ада слерди Бойы сүүп јат». «Менин адымда Аданан нени де суразагар, оныгарды Ол слерге берзин деп, слерди туттым» (Ин. 16:26,27; 15:16). Је Иисустын адын адап мүргүйтени, бу атты мүргүнин бажында ла учында тегин адайтаны эмес. Онызы Иисустын берген сөстөрине бүдүп, Онык күүнтабыла, тыныла эптүјөптү мүргүйтени, Онын керектерин эдип, Онын јакшылыгына

иженери.

Кудайга бажырып, Онын керегине жүрер амадула бисти монахтар боло берзин эмезе аалга јерлерде жүрзин деп, Ол некебей јат. Бис Христос чылап жүрүп, иштеер, мүргүүр учурлу. Нени де этпей, јангыс ла мүргүп турган кижии, удабай мүргүбей барат, эмезе темиккени ле аайынча мүргүйт. Улус элјондык жүрүмнен, христиан молјуларынан ла крестти алып жүреринен кыйышканда, ологго болуп чылаазыны јок иштеген Кайраканга кичеенип иштебей барганда, мүргүүр немелери јок: омордын үренер де, билим де алар не ле јүткүмели јоголот. Омор төс ајаруны бойлорына эдип мүргүйт. Омор кижиликтин керексигени, Христостын Каандыгынын бүдүретени, Кудайдын керегине жүрерге омордын бойлорына күч берери керегинде мүргүп болбос.

Кудайга бажыраында бойбойысты тындыдарга ла сергидерге кожо болор органы јектегенисте, көпти јылыятадыс. Онын Сөзинин чындыктары бойынын күчин ле учурын јылыятат. Омор жүрекериске мынан ары үредү бербейт, арутабайт, ичкөгүс жүрүмде өлүп каладыс. Бойбойыска килебей турганыста, көпти јылыятадыс. Санааларын бойында ла алып жүрген христианин ого Кудай јакыган керекти бүдүрбейт. [76] Христиан сүүшке чын таскаганыс бисти өскө улуска сескир ле ајарынкай эдет, Кудайга бажыраында тындыдат.

Христиандар кожо јуулыжып, Кудайдын сүүжи ле јайымдалыштын баалу чындыктары керегинде бойбойлорына айдышкан болзо, бойлоры да ичкөгүс байлыкта тынып, өскө улуска јакшынак камаанын јетирер эди. Бис күнүн сайын Генеридеги Адабыс керегинде там көптөдө билип, Онын јакшылыгында жүрүп, жүрүмнин јангы ченемелин аларыс, мынызы дезе бисте Онын сүүжи керегинде айдар күүнди ойгозор. Анайда этсебис, жүрекерис јылыдылып, сергидилер. Бис Иисус керегинде көп, бойыс керегинде ас сананып, айдып турган болзобыс, Онын ортобыста жүргенин толо сезер эдис.

Кудайдын биске эдип турган килемјизин көрүп, Ол керегинде күнүн сайын эске алынып турган болзобыс, санааларыс јаантайын Ого ууланар эди, Ол керегинде куучындап, Оны мактап, сүүнчи табар эдис. Бис бойыстын јердеги керектерис керегинде айдадыс, ненин учун дезе, омор бисти јилбиркедет. Бис најыларыс керегинде айдадыс, ненин учун дезе, оморды сүүп, оморло бойыстын сүүнчибисти ле кунугысты үлежедис. Је бисте Кудайды најыларыстан артык сүүр шылтактар ума јок көп. Кудай

керегинде сананары, Онын јакшызы керегинде айдары, Онын ийдекүчи керегинде куучындаары — бат бу биске эн учурлу. Кудай биске кысканбай јайалталар берген. Олорды бистин санааларысты јуда салзын, јүрүмис Кемдийи болгонун ундып, јүректеристи ээлезин деп берген эмес. Карын, бис неле байыдылганыс ончозы Ол керегинде јаантайын эске алындырар, тенгериде ончо јакшыны Береечиле бисти сүүштин ле алкышбыйаннын колбуларыла колбоор учурлу. Бис јердегизи керегинде тон өткүре көп сананадыс. Тенгеридеги өргөөнин ачык эжиги дөөн көрөли. Оndo Христостын чырайынан Кудайдын магынын јаркыны чалыйт. «Ол ажыра Кудайга келип турган улусты јаантайын аргадаар аргалу» (Евр. 7:25).

«Улуска јетирип турган быйаны учун, эдип турган кайкамчылу керектери учун» Кудайды тыныда мактайлы (Сар. 106:8). Бистин мүргүүл јандагы јүрүмис јаныс ла сурактарла, ологго каруу сакыйтаныла болорзынбас учурлу. Јаныс ла бойыстын керексиништерис керегинде туркаары са- [77] нанбайлы, алып турган јакшылыкты ундыбайлы. Бис андый ас мүргүп, андый ас алкышбыйан айдып јадыс! Кудайдан күнүн сайын быйан алып, Ого алкышбыйан айтпайдыс! Онын биске болуп эткени учун Оны андый ас мактап јадыс!

Јебрен чакта израильдер Кудайга бажырарга кожо јуулыжарда, Ол мынайда јакарган: «Слер ле билелеригер колдорыгар эткенин ончозын, Кайракан, Кудайыгар неле алкаганын эске алынып, Кайракан, Кудайыгар алдында ажанып, сүүнигер» (Јасакты так.12:7). Кудай макталзын деп эдилеп турганы ончозы кунукла эмес, сүүнчиле, мак јанарларла, алкышбыйанла эдилер учурлу.

Бистин Кудайыс — килеңкей, буурсак Ада. Ого јалчыланары јоболтолу, кунукчылду керек болбос учурлу. Кудай јанынын чүмјандарын өткүрип, Онын керегинде туружары — бат мында бис чындаптан макатыш алар аргабыс бар. Кудай Бойынын балдарына болуп аргадаштын улу атнерелү керегин эткен. Оны кату некелтелү Јакараачы деп бодобос керек. Онын күүни андый. Кудай — бистин эн артык Нөкөрис. Кудайга бажырарга шыйдынып турганыста, Ол бисле кожо болорго, бисти алкаарга ла токунадарга, јүректеристи сүүнчиле, сүүшле толтырарга күүнзейт. Ого бажырып јүрери Онын балдарына уур кошјүк болбозын, је бу ологго макатыш ла токунал берзин деп, Кайракан күүнзейт. Ого бажыратан јерге келип турган улус Кудайдын

килемјизи ле сүүжи керегинде баалу санаалар алзын, бу колбу ажыра олоор күнүн сайынгы ижинде ийдекүчтү болуп, күүнсанаазы көдүрилзин, Онын јакшылыгын алала, ончозында акчек ле чындык эдер аргалу болзын деп, Ол күүнзейт.

Бис керү агаштын эдегинде биригер учурлу. Христос, үзеери кере тартырган Бойы, бистин санааларыстын ла эрмеккуучындарыстын темазы болор, эн кереес ле сүүнчилү сезимдер берер учурлу. Биске Кудайдан алган кажы ла алкышты ундыбас керек. Бис Онын учыкыйузы јок сүүжин ондозобыс, биске болуп керү агашка кадалган колдорго ончозын берип ийерис.

Кайраканла анайда бирлик болгоныстан улам тынјулабыс Оны мактап, канатталып, тенериге чыгат. Тенериде жүргендер Кудайга јанарла, күөле бажырат. Айдарда, жүректеристин түбинен Ого алкышбыйанысты айтсабыс, бистин [78] Кудайга бажырып, Ого јалчыланыгыс тенериде жүргендердин јалчыланыжына там түнейлежер. «Макташты тайылга эдип турган кижиле, Кудайды тоойт» (Сар. 49:23). Кудайдын алдында агару сүүнчиле сүүнип туралы. Ого «мактап ла јанарлап» бажыралы (Чыг. 51:3). [79]

поглавље 12—Эренистелиштерди кайдаар эдетен?

Христиан жүрүмнүн жолына жаны кирген улустын көбизи эренистелип, шыралап турат. Библияда озор ондоп, жартап болбос көп жерлер бар, эрлик дезе, мынызын тузаланып, озордын Агару Бичикке бүткенин жоголторго кичеенет. Андый кижн: «Мен чындык жолды канайып табайын? — деп сурайт. — Библия чындаптан Кудайдын Сөзи болзо, эренистелип турганымнан, мени түйметкен санаалардан канайып жайымдалайын?»

Бүдүп турганыс бек болзын деп, жеткилинче бүдүмжилү керелер бербеген болзо, Кудай Ого бүтсин деп, бисти качан да сурабас эди. Онын бар болгоны, Онын кылыкжаны, Онын Сөзинин чындыгы ойсанаабыска баштанып турган керелерге төзөлгөн, андый керелер жеткилинче. Же Кудай эренистелиштер де болор деген. Бистин Кудайга бүткенис чынды керелегенине төзөлгөлөнөр учурлу, же кандый да анылу болбозо до алдырбас. Эренистелишти бедиреп турган улус шылтакты качан да болзо табар, же чындыкты чындаптан билерге күүнзеп турган улус озорды жеткилинче табар, озорго бойынык Кудайга бүдүп турганын төзөлгөлөөр.

Бистин киреелү санаабыс учыкыйузы жок Кудайдын кылыкжанын эмезе керектерин бүткүлинче билип алар аргазы жок. Онон болгой эн билгир, үредүлү кижиге бу Агару Амыйтан жаантайын ачылбас жажыт болуп артар. «Сен шинжүлөп, Кудайды таап болорын ба? Öрө Турганды учына жетире би- [80] лип аларын ба? Ол тенерилерден бийик, — нени эдип болорын? Алыс жерлерден терен, — нени билип аларын?» (Иов.11:7,8).

Павел апостол тын үнденип, айдат: «Ээ, Кудайдын байлыгы кандый улу, ойгоры ла билими кандый терен! Онын шүүлтелерин шикдеер, Онын жолдорын аайлаар арга жок» (Рим.11:33). «Булут ла айкарануй —

Онын жаказы, чын ла жаргы — Онын ширеезиник төзи» (Сар. 96:2) деп айдылган да болзо, Онын биске эдип турган килемјизи ле Ол башкарынып турган амадулар керегинде сананып, Онык учыкыйузы јок ийдекүчиле бириккен сөслө чыгара айдып болбос сүүжин ле јакшылыгын көрөдис. Онын умзаныштарын бистик тузабыска болорынча ондоорыс. Бис артканын ончозын јүреги биске сүүшле толгон Öрө турган Кудайдын колына бүдүмјилеер учурлу.

Кудайдын Сөзинде, Онык Кудайлык бичиичизинин кылыкјангында чылап ок, јажыттар бар. Олорды улус бүткүлинче качан да билип албас. Телекейде кинчектин табылганы, Христостын кубулганы, өлгөндөрдүн тирилгени, орныкканы ла Библияда бичилген көп өскөзи де ток өткүре терен јажыт болуп, оны кижинин ойдагыжы ондоп ло јартап болбос. Кудайдын Сөзин учына јетире јүк аайлап болбой турганыс учун бисте эренистелер шылтак јок. Арбүткенде бис учына јетире аайлабай турган јажыттарга јаантайын туштайдыс. Керек дезе јүрүмнин тептегин деген бүдүмдеринде санаабыс јетпес табышкактарга туштайдыс. Кайда ла бистин ондомолыстан бийик кайкалдарды көрөдис. Онын учун ичкөгүс јүрүмнин телекейинде анайда ок бис јартап болбос јажыттар барына кайкаар учурыс бар ба? Ончо ууркүчтер јүк ле кижинин санаазы кыска ла кирелү болгонында. Агару Бичик Кудайдын болужыла јайалганынын чынын керелегени јеткилинче. Онын ончо јажыттарын билип албай ла турганыс учун бис ого эренистелбес учурлу.

Петр апостол айдат: «Бу самараларда ондоорго күч немелер бар, олорды неме билбес ле арылыкберилик улус өскө дө Чийимдерди чилеп, јастыра јартап, бойлорын өлүмге экелип јадылар» (2 Петр. 3:16). Библия Кудай керегинде јүк ле бистин окдойтонысты јетирип турган болзо, бистик кирелү, өлүмдү санаабыс Онын улујаан учурын, ийдекүчин учына [81] јетире билип алатан болзо, ол тушта оны Кудай бичигенине бүтпес эдис. Шак ла онын улујаан учуры, ондо бар јажыттар, ол — чындаптан Кудайдын чындык Сөзи деп, бистин бүдүп турганысты бек эдер учурлу.

Библия чындыкты тегин сөстөрлө ачып, кижинин јүрегинин керексинижин ле ижемјизин јеткилдейт, онызы эн үредүлү улусты да кайкадат. Бу бичикти кычырып, јобожыган ла үредү јок улус аргадаштын јолын табат. Је түней ле Библиянын бу тептегин сөстөри биске кижинин ондомолынын кемин артыктап турган бийик, терен ле

телкем чындыктары керегинде айдат. Айдарда, оларды Кудайдын Бойы ачканы учун, бис бойыска жуудып аладыс. Кудайдын аргадаш жанынан темдектеп алганы јарт көргүзилген болуп, Кудайдын алдында кинчегин алынары ла Христоско бүдери биске аргадаш дөөн сок јангыс јол чылап ачылат. Је бу чындыктарды ондоор арга бар да болзо, олардо Кудайдын магынын јажыттары салылган. Бу јажыттарды кижинин санаазы шинжүлөп болбос, је ол ло өйдө чындыкты чылаазыны јок бедирегеннин јүрегин ширтилдедип, бүдетениле толтырат. Ол Агару Бичиктерди канча ла кире көп шинжүлегенде, олар тирү Кудайдын сөзи болгонына бүдүмјизи тынҗыйт. Анайып, кижинин ойсанаазы Кудайлык ачылтанын алдына чөгөдөйт.

Бис Библиянын улу чындыктарын бүткүлинче ондоор арга јогысты аайлап јадыс. Бистин өлүмдик санаабыс мөнкү болгонды бадырып албас деп, кизи бойынын кирелү билимдериле ойгор Кудайдын амадуларын билип албас деп, јажырбай айдадыс.

Кудайдын Сөзинин ончо јажыттарын билип болбой турус деп, бүтпей тургандар оны јектеп јадылар. Је Библияга бүдүп јадыс деп айдып турган ончо улус оны јектебейт деп айдар арга јок. Апостол бичийт: «Көрүгер, карындаштар, кемигер јаман ла бүтпес јүректү болуп, тирү Кудайдан јана болбозын» (Евр. 3:12). Кизи Библиянын үредүзин кыракы шинжүлөп, Агару Бичикте канча кире ачылганынча «Кудайдын јажыдынын терекин» билип алганда, онызы јакшы (1 Кор. 2:10). Ол ло өйдө «јажыттузы Кудай Кайракандыйыстын», «ачыгы дезе, — бистийи» (Јас. так. 29:29). Эрлик кижиник санаазынын шинжүлеер аргазын астадарга јүткыйт, онон улам Библиянын чындыктарына үренер тушта кезикте [82] оморкош табылат. Онын учун кезик улус, Агару Бичиктеги кажы ла јерди јартаарында санаазына јединип болбой, кыјырангып, тарынат. Олар көдүринилү сөстөрдн ондоор аргазы јок болгонын ачыгынча айтканын базындырыш деп бодоп јадылар. Кудай чындыкты ачары керектү деп бодоор өй келерин олар чыдажып сакыыр күүндери јок. Андый улус Агару Бичиктерди танынан ондоорго бойлорын ойгор деп бодойт, је мында шорлонып, бу бичиктин тоомјызын јектеп баштагылайт. Көп теориялар ла мүргүл јангын үредүлери Библияга төзөлгөни чын, је олар Кудайдан көдүринки алып бичилген Агару Бичиктин текши учурына чындаптан келишпей јат. Мынан улам көп улус эрекистелип, алан кайкап јадылар. Је мында Кудайдын Сөзи бурулу эмес, кизи Библиянын агару бичиктерин јастыра јартайт.

Кудай жайаган амыйтандар Кудайды ла Онын эткен керектерин толо ондоп, бир катап бого јединип алган болзо, чындыкты онон ары теренжиде билер, билгирин элбедер, санаазына ла јүрегине өзүм алынар аргазы јок болор эди. Кудай мынан ары эн бийик Амыйтан болбос, кижиде дезе, билимге ле јединдерге јединип, өспөй барар эди. Бу андый эмези учун Кудайга алкышбыйанду бололы. Ол учыбажы јок улу. «Христостын Бойында дезе ойгорлыктын ла билимнин ончо эрјинези јажырылган» (Кол. 2:3). Улус мөнкүликке билип, үренип, Онын ойгорлыгынын, јакшызынын ла күчинин эрјинезин бедиреп јүрер.

Сөзинин чындыктары Бойынын калыгына эмди, бу јүрүмде ачылзын деп, Кудай күүнзейт. Андый билимге јангыс ла бир јолло: Агару Тыннын үредүзи ажыра јединерге јараар. «Кудайдыйын кем де билбес, оны јангыс Кудайдын Тыны билер», «Тын ончозын, Кудайдын јажыдынын теренгин де шиндейт» (1 Кор. 2:11,10). Аргадаачы Бойынын јолыла барып јаткан улуска сөзин берген: «Ол, Чындыктын Тыны, келгежин, слерге ончо чындыкты көргүзер... ненин учун дезе, Менийинен алып, слерге јетирер» (Ин. 16:13, 14).

Кижиде бойынын јайалталарын өскүрзин деп, Кудай күүнзейт. Библияны кычырып шинжүлегени, бистин санаабысты кандый да өскө үредүден артык тыныдар ла бийиктедер. Је биске санаага тон өткүре иженерге јарабас, ненин учун дезе, ол кыска ла уйан. Кудайдын Сөзин, керек дезе онык теп-те- [83] гин чындыктарын чын ондоорго, бис јаш бала чылап бүдер, чүм јок болор, Агару Тыннан үренерге ле болуш сураарга белен болор учурлу. Кудайдын күчин ле ойгорлыгын, анайда ок Онын улујаан учурын билип аларга күчис јетпезин ондоп, бис јобожыыр учурлу. Оныла кожо јүргенистий, бис онын Сөзин јүрегис ширтилдеп ачар учурлу. Библияны кычырып баштап, бистин алдыбыста Эн Бийик Тоомјы болгонын бис ачыгынча айдар учурлу: тынјулабыс ла санаабыс «Мен Бар» дегеннин алдына энилер учурлу.

Өрө айдылганыла, Библияда ууркүч ле јарт эмес деп билдирер јерлер көп. Олорды санаа алынарга турган кижиге јангыс ла Кудай ачар. Агару Тыннын башкартузы јокко бис јаантайын Агару Бичикти јастыра јартаар чочыдуда болорыс. Кезик улус Библияны кычырып, туза албайт, кезик учуралдарда дезе — бойына каршу эдет, ненин учун дезе, алкыш јокко ло мүргүбей кычырып баштайт. Санаа ла сезим Кудайга ууланбаган, Онын күүнтабыла јөп эмес болзо, кычырып турган кижиде

эренистелип божобос. Мындый учуралда Библияны кычырганы неге де бүтпейтенин тыныдат. Кижинин санаалары шилемирдин олјозында болуп калат, онызы Агару Бичикти јастыра јартаарына экелет. Улус Кудайла бүткүлинче эптүјөптү болорго јүткибезе, озор кандый да үредүлү болзо, Агару Бичикти ондоорында азар чочыду бар, онын учун озордын јартамалына бүдетени јеткерлү. Агару Бичиктен удурлаштар бедиреп турган кижиде ичкөгүс көрүм јок. Ол бойынын јастыра көрүмшүүлтезиле чындаптан чүм јок ло јарт немеге эренистелер ле бүтпес көп шылтактар табар.

Канайып та јажырылып турган болзо, је көп учуралдарда эренистелиштердин чын шылтагы — кинчекти сүүгени. Улуркак, кинчекти сүүчи јүрек Кудайдык Сөзинин јакылталарын, немени кирелеткенин јаратпайт. Агару Бичиктин некелтелерине багар күүни јок улус онын тоомјызына эренистелерге белен. Чындыкты табарга, бис оны билип, ого багар деп, акту јүрегистен күүнзеер учурлу. Библияны анайда шинжүлөп баштаган ончо улус ол — Кудайдын Сөзи деп, көп тоолу керелер табар. Озор онын чындыктарын ондоп алар, мынызы дезе аргадаш јанынан озордын санаазын ойгортор.

Христос айткан: «Онын табыла кылынып јүрейин дегени, бу үредү Кудайдам ба, эмезе Мен Бойымнан таап айдып тур- [84] гам ба деп, билип алар» (Ин. 7:17). Библияга серенип, ондобой турганыгарга кадалардын ордына, слерди качан ок чалыдып турган јаркынга ајару салыгар, ол тушта слер мынан көп јаркын аларыгар. Христостын јакшылыгынын күчиле слердин ондомолыгарга ачык кажы ла молјуны бүдүрип, эм тура эренистелип турган немени ондоор ло бүдүрер аргалу болорыгар.

Уредүлү де, тегин де улуска — ончозына јарт бир чын кере бар, — кижинин акту бойынын ченемелинин керези. Кудай Онын Сөзинин чынын ла берген сөзинин чындыгын бойысты көрзин деп шүүлте эдет. Ол бисти кычырат: «Ченегер, Кайракан кандый јакшы болгонын көрөригер» (Сар. 33:9). Өскө улустын сөстөрине иженбейли, бис бойыс ченеп, бүдүнер учурлу. Ол: «Сурагар, аларыгар» (Ин. 16:24) — деп, сөзин берет. Аргадаачы Бойынын сөзине јаантайын чындык болгон. Онын берген сөзи бүдер. Ого бүдүмјизин салган улус чөкөбөгөн. Бис Иисуска јууктап, Онын сүүжинин толозыла јакшызынып турганыста, Онык ортобыста јүрген тужындагы јаркынында эренистелиштерис ле

ичкөгүстеги карануйыс јоголот.

«Кудай бисти карануйдын бийлежинен јайымдап, Бойынын сүүген Уулынын Каандыгына көчүрген» (Кол. 1:13) — деп, Павел апостол бичийт. Өлүмнен жүрүмге көчкөн кажы ла кижиге, «Кудай чындык деп, бойынын танмазын басканы ол» (Ин. 3:33). Ол мынайда керелеер аргалу: «Мен болуш керексип, оны Иисустан таптым. Кайракан менин керксигенимди ончозын бүдүрүп, тынжуламнык суузын кандырды. Эмди меге Библия — Иисус Христостын ачылтазы. Мен ненин учун Иисуска бүдүп јадым деп сурайдыгар ба? — Ненин учун дезе Ол — менин Кудайлык Аргадаачым. Ненин учун мен Библияга бүдүп јадым? Ол — менин тынжулама баштанган Кудайдын үни деп, мен ондоп алдым. Библия — чындык, Христос — Кудайдын Уулы деп, бойыста бойыс чынын керелейдис».

Петр апостол бойынын карындаштарын: «Кайраканыстын, Аргадаачы Иисус Христостын, јакшылыгын алып, Оны билип, өзүгер» (2 Петр. 3:18) — деп кычырат. Кудайдын калыгы јакшылыкты алып, Онын Сөзин јарт ондоп, Онын агару чындыктарынан јаны јарыкты ла јакы јарашты көрөргө [85] үренет. Анайда бастыра чактарга Серкпенин түүкизинде болгон, анайда учына јетире болор. «Агарулардын јолдоры — јаркынду јарыткыштый, ол түжиле там ла там јарыйт» (Ук. кууч. 4:18).

Кудайга бүдүп, бис келер өйгө көрөрис, Кудайдын берген сөзин ондоп аларыс. Ол тушта санаабыстын јайалталары ла тынжулабыстын күчтери јарыкты Береечиле тирү ле көнү колбуда болуп, јаныдан ийдекүчтер алар. Кудайдын ичкери көрүминде бисти кайкадып турганы ол тушта јарт боло берерине, ондоорго күчи ончозы ол тушта јарталарына бис сүүнерис. Анда, бистин кирелү санаабыс јакыс ла јарт эместе ле бүтпеген ижемјилерди көргөн јерде, ончозында эпјөпти көрөрис. «Эмди күскүден чилеп, боромтык сүрди көрүп јадыбыс, ол тушта чикејарт көрөрис. Эмди кезектей билерим, ол тушта Кудай мени билип алганы чылап, толо билип аларым» (1 Кор. 13:12). [86]

поглавлъе 13—Кайраканнан алган сүүнчи

Кудайдын балдары Христостын чыгартулу улузы болорго кычырылган. Олордын жүрүми Онын жакшызын ла килемјизин керелейт. Иисус Аданын чындык кылыкјанын ачкан. Анайып бис те Онын эрке сүүжи ле килемјизи керегинде нени де билбес улуска Христосты ачар учурлу. «Канайып Сен Мени телекейге ийген эдин, — деп, Иисус айткан, — анайып Мен де олорды телекейге ийдим». «Мен олордын бойында, Сен Менин Бойымда... Мени ийгени Сен болгонунды телекей билзин» (Ин. 17:18,23). Павел апостол до Иисустын үренчиктерине мынайда бичиген: «Слер — Христостын самаразы деп, бойыгарла көргүзип жадыгар», «оны кажы ла кижин билер, кычырар аргалу» (2 Кор. 3:3,2). Иисус Бойынын балдарынын кажызынын ла адынан бу телекейге самара ийет. Слер — Христостын жолыла бараачы болзогор, Ол слердин адыгардан билегерге ле ончо айылдаштарыгарга самара ийет. Слердин бойыгарда жүрген Иисус Оныла танышкалак кажы ла кижинин санааларын ла сезимдерин билип аларга күүнзейт. Олор, айса болзо, Библияны кычырбай жадылар эмезе онын бүктеринен олорго баштанган үнди укпайдылар. Олор Кудайдын сүүжин ле эткен керектерин көрбөй жадылар. Же слер — Христостын чындык чыгартулу кижизи болзогор, олор, айса болзо, слер ажыра Онын буурсажын кезектей ондоп, Оны сүүр ле Ого жалчыланып жүрер күүндери ойгонор. [87]

Христиандар тенери өрө жолдо жаркын болорго көстөлгөн. Олор Христостон алган жарыкла телекейди жарыдар учурлу. Олордын жүрүми ле кылыкјаны Христос ло Онын эдип жүргени керегинде улуска чын оқдомол берер учурлу.

Христостын жолыла чындаптан барып јаткан улус Ого бажырып жүрерин јилбүлү эдер. Мынызы чынынча андый эмей. Өзөгінде кунук,

эрик алып жүрген, кими ректенип, комыдап турган христиандар Кудай ла христиан жүрүм керегинде өскө улуска жастыра ондомол берет. Кудай Бойынын балдарын кежиктү эдерге күүнзебей жат деп, озор бүдүндирип жадылар. Мынызыла Тенеридеги Адабыс керегинде төгүн керелейдилер.

Кудайдын балдарын бүдүнбеске ле чөкөмјикке түжүрерге келишкенде, эрлик кудурып, сүүнет. Бис Кудайга бүдүнбей, бисти аргадаарга белен болгонына ла күчине эренистелип турганысты көргөндө, ол маказырайт. Кудайдын озолондыра билип, көрүп айтканы биске каршу јетирет деп сананганыста, ол сүүнип јыргайт. Кайраканды буурсак эмес ле карам-кайрал јок деп көргүзерге, эрлик ончо арга күчин салат. Ол чындыкты жастыра јартап, Кудай керегинде улуска төгүн ондомолдор берет. Бис дезе, Кудайдын чындыгы керегинде шүүпсананардын ордына, эрликтин төгүн ондомолдорын көксибисте улам сайын алып жүрүп, Кудайга бүдүнбей, Ого кими ректенип, Оны уйатка түжүредис. Эрлик мүргүүл жүрүмди јаантайын неле де карачкыландыраарга јүткийт. Бу жүрүм јоболтолу ла ууркүч болуп билдирзин деп, ол күүнзейт. Христианин мүргүүл јангы керегинде андый ондомолды бойынык жүрүмиле көргүзип турган болзо, ол өштүге болужат.

Көп улус бойынын жастыралары, једикпестери, чөкөмөлдөри керегинде тон өткүре улам сайын сананат. Олордын жүректери кунукла, санааркашла толо. Мен Европада болорымда, бир христианин сыйын ончо немедег чөкөп, меге самара бичип, оны токынадып, санаакүүнин јарытсын деп сураган. Онын самаразын алган ол ло түнде садта болгом деп түш көргөм. Меге садтын ээзи деп билдирген кижии мени онын орык јолдорыла ээчидип алып жүрген. Мен чечектер үзүп, онын јараш јыдын јыткарып, јакшызынып тургам. Коштой базып бараткан бу сыйын дезе, ого барарга чаптык [88] эдип турган кыйгак өзүмдерге ајару эткен. Ол комыдап, кими ректенип, јол баштаачыны ээчий јолло эмес, кыйгак өзүмдердин ортозыла баскан. «Бу кеен с адты кыйгак өзүмдер үреп койгоны кандый ачу» — деп, ол кородогон. Айдарда, јол баштаачы ого айткан: «Бу кыйгак өзүмдерди кайдарга туругар, слер озорго јангыс ла кыйдырып аларыгар. Онын ордына чечектер үзүгер».

Кудайдын Тынынын камааны једип, жүректеригер сүүнип согулып турарда, слердин жүрүмигерде јарык ла сүүнчилү элестер болбогон беде? Кайра көрүп, азыйгызын эске алынып, кандый да јакшыны таап

болбойдыгар ба? Кудайдын берер болгоны, жараш жытту чечектер чилеп, жолыгарды жакалай өспөй жат па? Олордын жаражы ла жыды жүректеригерди сүүнчиле толтырсын деп күүнзебей жадыгар ба?

Кадалгактар ла тегенектер слерди жүк ле кыйып, оору эдер. Же олорды үзүп, өскө улуска берип турган болзогор, жангыс та бойыгар Кудайдын быйанын жектеп турган эмезигер, же олорго до жүрүмнин орык жолыла барарга буудак эдип жадыгар.

Өткөн өйдө болгон жаман керектерди, кинчектерди, чөкөмөлдөрдү санаада алып, олор керегинде улам сайын айдып, кородоорго жарабас. Анайдар болзобыс, удабай алсагышка түжүп, туйуксынып каларыс. Кунугып турган кижини карангуйга алдырып, онын тынжулазына Кудайдын жаркыны кирерин буудактап, өскө улустын жолун көлөткөлөйт.

Биске сыйлаган жаркынду элестер учун Кудайга алкышбыйан айдыгар. Онын сүүжинин чынын керелегенин ончозын бирге колбоп, олорды жаантайын санаабыста алып жүректер. Кижини эрликтин олжозынан аргадаарга, Бойынын Адазынын ширеезин артырып, Бойынын кудайлыгын жажырып, кижини кеберин алынган Кудайдын Уулы керегинде сананактар; Онын биске болуп жеткен жекүзи, — улус бүдүп, Кудайдын магынын Каандыгын көрзин деп, тенгерилерди ачкан жекүзи керегинде сананактар. Кинчектен улам өлүмнин таамызына түшкөн ле аргадалган, Мөнкүлик Кудайла ойтодон эпкежөпкө келген жабыска түшкөн кижиликти, анайда ок Жайымдаачыга бүткени ажыра Кудайлык ченелте өткөн ончо улус Христоско актадып, Онын ширеезине көдүрилгендерин [89] эске алактар — бат, Кудай бисти сананзын деп, кычырып турган чындыктар.

Кудай бисти сүүп турганына эренистелип, Онын берген сөзине бүтпей, бис Оны уйатка түжүрүп, Агару Тынды ачуркандырадыс. Энези балдарынын жилбүлерин корып, олордын кезигине болуп жүргенде, олор дезе мынызын ондобой, энези олорго жакшыны күүнзебей жат деп, жаантайын комыдап турган болзо, эне кижиге мыны сананып жүрери кандыйын бодозогор? Олор энезинин сүүжине бүтпей, аланзып турган болзо, мынызы онын жүрегин шыркалаар эди. Балдары андый болзо, кандый ла кижини бойын канайда тудунар эди? Сүүжине бүтпей турзабыс, Тенеридеги Адабыс бис керегинде не деп сананар? Ол бисти сүүп, мөнкү жүрүмдү болзын деп, Бойынын сок жангыс Уулын өлүмге берген

ине. Апостол бичийт: «Ол Бойынын Уулын чеберлебей, ончобыс учун өлүмге берип, Оныла кожо биске ончозын сыйлап бербес бедиди?» (Рим. 8:32). Же түней ле сүрекей көп улус, сөслө эмес те болзо, керек эдип, айдат: «Кайракан мыны меге учурлабаган. Айса болзо, Ол мени эмес, өскө улусты сүүп жат».

Бу ончозы тынжулабыска жангыс ла каршу жетирет, ненин учун дезе, эренистелип айткан кажы ла сөстөн улам эрлик бисти ченеп, бүүдетенисти астадат, ангелдерди ачуркандырат, айдарда, ологорго бистен эрик жокто ырап барарга келижет. Эрлик слерди ченеп турганда, эренистелип эмезе кунугып, бир де сөс айтпагар. Онын шымыртын тындаар болзогор, санаагар бүтпейтениле, кородойтоныла толор. Бу керегинде өскө улуска айдып, слер жангыс та бойыгарга каршу жетирер эмезигер, же слерди эбире жүргендердин санаазына үрен үрендейдигер. Ол өзүп, олардын жүрүмине ачу түжүм экелет. Слердин сөстөригердин камааны ологорго каршулу ла жеткерлү болордон айабас. Слер, айса болзо, ченелтени өдүп, эрликтин шүүнинен айрыларыгар, же арткан улус, слердин жетирген камааныгардан улам эренистелип, слер үрендеген эренистелиштен айрылып болбостон айабас. Онын учун жүк ле ичкөгүс ийдекүч ле жүрүм берип турганы керегинде айдары жаан учурлу!

Бойыгардын Тенеридеги Уредүчигер керегинде телекейге керелеп турганыгарды ангелдер лаптап тындап жадылар. Ада алдында бис учун «сураарга жаантайын тирү» Кудай керегин- [90] де туркаары айдып жүрели. Нөкөригерди уткып турганыгарда, жүректеригер ле эриндеригер Кудайды мактазын. Мынан улам ол Иисуска тартылар.

Ончо улус өдүп чыгатаны уур ченелтелерге, кунукчылга, удурлажарга күч жылбиркедиштерге туштайт. Ачукороныгарды өлөр салымду улуска ачпагар, же мүргүп, ол керегинде Кудайга айдыгар. Эренистелиштин эмезе кунугыштын бир де сөзин качан да айтпас деп, бойыгардын алдыгарга ээжи тургузыгар. Слердин ижемжи берип жарадып айткан сөстөригер өскө улустын жүрүмин жарыдып, ийдекүчин тыкыдып, көпти эдер аргалу.

Чине жок көп улус ченелтеге бастырган жүрет. Олор бойларынын «мен» дегениле, жаманнын ийдекүчтериле тартыжуда жекдирткенин айдарга белен. Андый улустык ууркүч тартыжуда бойларына бүүдүнгенин айрыбагар. Оларды ижемжи берип жарадып турган сөстөрлө жөмөгөр. Ол тушта Христостын жаркыны слердин жүрүмигерде чалыыр.

«Кемибис те бойына болуп жүрбейт» (Рим.14:7). Бис бойыс керек дезе сеспей де турган камааныс өскө улустын күүнсанаазын көдүрер, тыныдар эмезе, карын, оларды кунуктырар, Христостон ло чындыктан ырадар.

Көп улус Христостын кылыкжакы ла жүрүми керегинде жастыра ондоп жадылар. Олордын санаазыла, Христостын жүрегинде жылу ла жүрүмдик сүүнчи жок болгон, Ол казыр, кату ла кунукчылду болгон. Онын учун кезик улустын христиан жүрүми карануй болот.

Иисус ыйлап жүрген, качанбирде күлүмзиренген бе, жок по деп, улам сайын айдыжат. Чындап та, бистин Аргадаачыбыс «оорујоболды билген ачукороннын Эри» болгон. Ол улустын ончо ачукоронына Бойынын жүрегин ачатан. Же Онын жүрүми Бойын жектегениле, ачукоронло, санааркашла толо до болгон болзо, Онын тыны базылбаган. Онын чырайында ачукорон эмезе комудал жок болгон, же жаантайын өзөгинде токунал болгонун керелейтен. Иисустын жүреги жүрүм береечи болгон, Ол кайдөөн дө келгенде, Бойыла кожо качан да болзо амыр ла энчү, сүүнчи ле кезик экелетен.

Аргадаачы жаантайын төп лө керсү болгон, же чырайы качан да бүркүк жүрбейтен. Онын жолыла барып жаткандар амадузына бир ууламжылу јүткиир, алкы бойлорынын каруулу [91] болгондорун терен ондогылаар. Јенил санаа јоголып, көөрөм, јыргал, јаман кокырлар болбос. Иисус Христостын мүргүүл јаны тымык агып јаткан суудый амыр экелет. Ол сүүнчинин јарыгын өчүрбей, сүүнчилү күүнсанааны базырбай, кезиктү, күлүмјилү чырайды көлөткөлөбөйт. Христос Ого јалчыланын деп эмес, өскө улуска јалчыланын деп келген; слердин жүрегерде чындык сүүш жүрген болзо, бис Онон тем аларыс.

Өскө улустын јаманы керегинде улайын сананып жүрер болзобыс, оларды Христос бисти чилеп сүүп болбозыс. Же санаабыста төс ајаруны Христостын биске кайкамчылу сүүжине ле килемјизине эдер болзобыс, јуук улузысты сүүрис. Ајарбай калбас жастыралардан ла једикпестерден камаан јокко бис бойбойысты сүүр ле тоор учурлу. Бойында јобош ло төп болорын өскүрер, өскө улустык жастыраларына чыдамкай болорын бойында таскадар керек. Мынызы слердин бойыгарда јакыс ла бойын сүүйтен күүнди јоголтып, слерди киленкей ле күүнзек эдер.

Сарынчы бичийт: «Кайраканга иженип, јакшыны эт; јерде жүрүп, чындыкты чеберле» (Сар. 36:3). «Кайраканга ижен!» Кажы ла јаны күн

бойынын жоболторун, санааркаштарын ла ууркүчтерин экелет. Кожо туштажып, көп сабазында бойбойысла ууркүчтерис ле ченелтелерис керегинде куучындажадыс. Бисти кандый көп кереги жок немелер түймедет! Бистин жүрүмисте кандый көп коркыштар ла шакпырттар табылат! Олор бисти базырып, буурсак Аргадаачыны бош ундып койодыс. Бисти курчаган улус дезе, сурактарысты угарга, күч өйдө болуш ийерге белен, биске килеп, сүүп турган Аргадаачы бисте жок деп сананардан айабас.

Кезик улус жаантайын коркып, сандырап калган жүрүп жадылар. Бу ла өйдө олор Кудайдын сүүжиник чынын керелегенин кажы ла күн көрүп, Онын озолондыра ичкери көргөненин байлык сыйыла тузаланып жадылар, же Онык алкыштарын аярбайдылар. Олор санаазында төс аяруны жаантайын жүзүнжүүр жаман керектерге эмезе кандыйбир чын, же болорболбос ууркүчтерге эдедилер. Олордын шүүлтезиле, бу керектер келер өйдө чочыдулу болор. Айдарда, олор сокорып, Кайраканга алкышбыйан жетиргедий көп немелерди [92] көрбөй барат. Учуп турган ууркүчтер олорды Кудайга — сок жаныс Болушчыга жууктатпайт, карын, түймедип, корододып, Кудайдан ырадат.

Бистин анайда бүтпес учурыс бар ба? Ненин учун бис андый алкышбыйан жок, андый бүтпес? Иисус — бистин эн артык Нөкөрис ине, бастыра Тенерини бистин аргачакту жадынжүрүмис жылбиркедет! Күнүн сайынгы жүрүмнин сандыражына ла түймеенине санаабысты күйбүредерге ле жүрегисти өкпөөртөргө бербейликтер! Онон башка, бисте жаантайын кыжырантыыр ла чачамдыгар шылтактар болор. Бис жаныс ла түймедип ле жободып, ченелтелерди өдүп чыгарга болушпай турган айалгада болуп жүрбес учурлу.

Айса болзо, жадынжүрүмдеги керектерде шорлонып, жылытулар эдип турганыгар, келер ойигер дезе бүрүккий ле ижемжи жок деп билдирип турган? Сүригер түшпезин! Бойыгардын ижемжигерди Кудайга салып, токынаалу ла сергек болуп артыгар! Бойыгардын керектеригерди аайлубашту башкаарга, жылытулардан ла жеткертүбектерден кыйыжарга, Кудайдан ойгорлык сурагар! Жакшы турулталарга жедеге, слерден камаандуны ончозын эдигер. Иисус биске болужар болгон, же бис те, бойыстын жаныстан, аргакүч салар учурлу. Күчтүден күчтү Болушчыгарга бүдүп, аргакүчигер жеткенин ончозын эткен болзогор, — келер өйгө жалтанбай көрүгер!

Балдары керекжаракка бастырып жүрери — ол Кудайдын күүнтабы эмес. Је Кайраканыс бисти төгүндебей јат. Ол биске мынайда айтпайт: «Коркыба. Сенин јолында јеткер јок». Ненин учун дезе јеткерлер де, ченелтелер де барын Ол билер, Ол бу керегинде биске чикезинче айдат. Кудай Бойынын калыгын кинчектин ле јаманнын телекейинек албайт, је биске јеткер табарбас коруланар јерди көргүзет. Иисус Бойынын үренчиктери учун мынайда мүргүген: «Олорды телекейден ал деп, мүргүп јаткан эмес эдим, олорды јаманнан корула деп турум» (Ин.17:15). «Телекейде кыстадып жүреригер, је сүрнүкпегер: Мен телекейди јендим» (Ин. 16:33) — деп, Ол үренчиктерине айткан.

Кырдагы јарлыкташта Иисус Бойынын үренчиктерине Кудайга бүдери керектүзи керегинде үредү берген. Бу јакылталар Кудайдын балдарынын күүнсанаазын ончо өйлөргө көдүрерине учурлалган. Олор бүгүн де бисти үредип, токы- [93] надып јат. «Тенеринин куштарына көрүгер, — деп, Иисус Бойынын јолыла барып јаткандарга айткан, — олор аш чачпайдылар, кеспейдилер, алмарына јууп урбайдылар, је олорды Тенеридеги Адагар азырайт». Онон ары Аргадаачы сурайт: «Слер олордон чикјок артык эмес бедигер?» (Мф. 6:26). Улу Кудай улусты ла тындуларды кичеейт, Бойынын колын ичкери сунуп, Бойынын јайагандарынын керексигенин јеткилдейт. Тенеринин куштары Онын ајарузы јок артпаган. Ол куштардын чокужына курсакты салып бербейт, је олорго жүрерге керектү ончо немелерди белетеп койгон. Сееп койгон үрендерин олор терер, бойларынын кичинек уйаларын тудатан немелерди белетеп, азатпайларын азыраар учурлу. Олор бойларынын ижин сүүнчилү јанарла туузылтат, ненин учун дезе, «олорды Текеридеги Адагар азырайт». «Слер дезе олордон чикјок артык эмес бедигер?» Слер сананып, шүүп, Кудайга бажыраар аргалу бойыгар, куштардан чикјок баалу эмес бедигер? Бисти Бойынын кебериле түней эдип јайаган Јайаачыбыс ла Корычыбыс, Ого иженип турган болзобыс, керексип турганысты ончозын ийбес беди?

Христос Бойынын үренчиктеринин ајарузын јаланда өзүп турган түмен чечектерге эткен. Мындый јарашты олорго Тенеридеги Ада кижини сүүп турганынык темдеги эдип берген. Ол айткан: «Јаландагы чомур чечектердин өзүп турганын көрүгер». Тирү чечектер Соломонкаан кийген кийимдерден чикјок сүрлү болгон. Кижинин колы эткен көс кылбыгар кандый да кееркедим Кудай јайаган чечектердин бүткен бүдүмиле јаркындалган јаражыла түнейлежип болбос. Иисус

сурайт: «Бүгүн бар болуп, эртен отко ташталатан јаланнын өлөнгин Кудай анайып кийиндирип турганда, слерди онон артык кийиндирбес беде, бүдетени ас улус?» (Мф. 6:28,30). Кудай, Генеридеги Јурукчы, бир күнге чалдыгып калар чечектерди јарандырып турган будуктардын эркезин, жүзүнјүүрлүзин не дейдигер! Алкы Бойынын сүркебериле јайалган улусты Ол кандый тык кичеейт эмеш! Ас бүдүп турган жүректү кижиге түймегенде, эренистелгенде, оны Христос каарып айдат.

Кайракан Бойынын уулдарын ла кыстарын кежиктү ле сөсуккур болгонын көрөргө күүнзейт. Иисус айдат: «Слерге амыр берип, барып јадым. Бойымнын амырымды слерге бе- [94] рип јадым, телекей берип јатканындый эмес, Мен берип турум. Јүрекеригер түймебезин, чочыбазын». «Сүүнчим слерде болзын, сүүнчигер толо болзын деп, бу мыны слерге айттым» (Ин.14:27; 15:11).

Молјулу керегин бүдүреринен мойноп, астам аларга јүткип алган кежик узак ла бек болбос. Ол ылтам өдө берет, оны бедиреечи кижиге дезе јакыскан кунугып артат. Кудайга бажырып жүргени сүүнчи ле макатыш экелет. Христианин јарты јок айалгада жүрбей јат. Ол кереги јок ачукоронго ло чөкөмјикке алдырбайт. Керек дезе бу жүрүмдеги јакшы немелерле макатыбазабыс та, келер өйдөги жүрүмди сакып сүүнерис.

Мында, јерде, христианин Христосло бирлик болгонына сүүнип, Онын сүүжиник јаркынына јакшызынып, Онын бар болуп жүргенинен туркаары коот алар. Јүрүмистин кажы ла алтамында бис Иисуска јуук болорыс, Онын сүүжин билип аларында јаан ченемел аларыс, мактулу ла амырэнчү АдаТөрөлгө јууктаарыс. Онын учун ижемјибисти јылытпай, башкыда качан да болбогон чылап, бек бүдүмјиле тололы. «Бого јетире биске Кайракан болушкан», учына јетире болужар (1 Каан. 7:12). Кайра, өткөн кереес өйлөргө көрөли. Ол тушта бис Кудайдын болужын илејарт көргөнис, Ол бисти өштүнин колынан аргадаган. Биске эдилген ончо килемјилерди санаада алып жүректер: Ол кургаткан көстик јаштарын, Ол токтоткон оорусысты, Ол керејара таркаткан түймеендерди ле чочыдуларды, Ол јеткилдеген керексиништерди, Ол биске берген алкыштарды. Анайып, кыйыншырабыстык арткан јолын өдөргө, ийдекүч аларыс.

Келер өйдө болотон тартыжудагы ууркүчтер керегинде бистин сананбас учурыс јок. Је өткөн өйгө кайра, келер өйгө ичкери көрүп,

бистин мынайда айдар аргабыс бар: «Бого јетире биске Кайракан болушкан!.. Күндерин чилеп, байлыгын кожулар» (Јас. так. 33:25). Кайракан бистин күчис јетпейтен ченелтелер ийбес. Онын учун кажыбыс ла бойыстык јеристе иштеп, ченелте кандый да болзо, оны өдүп чыгар күч биске берилер деп бүдектер.

Удабас Кудайдын балдарына тенеринин каалгалары ачылып, эн кеен күүни чилеп, олар Кааннын алкыштарын угар: [95] «Келигер, Адамнын алкагандары, телекей јайалганнан ала слерге белетелген Каандыкты энчиленигер» (Мф. 25:34).

Ол тушта јайымдалган улусты оларго Иисус белетеп койгон јерге сүүнип јуудып алгылаар. Олордын јангы таныштары кинчектү јерде кожо јүргендерден башкаланар. Анда јек, јаман, мекетөгүн, чалуга бажырыш болбос. Эрликти јенип, Кудайдын јакшылыгынын күчиле кылыкјаннын толо кемине јеткендерле аргадалган улус тил алыжар. Эмди оларго кыйыншыра экелип турган кажы ла кинчектү јилбиркеш, кажы ла јек Христостын каныла јоголтылар. Олар күннен јарык Онын мактулу јаркынын алар. Олардо тыш јарашты карачкылап турган Христостын кылыкјанынын кеенјаражы јаркындалар. Кинчек јок амыйтандар чылап ок, олар Кудайдын улу ширеезинин алдында туруп, ангелдердин улујаан учурын ла артык болгонын үлежер.

«Кизи бойынын тынјулазы учун кандый толынты берер?» деп айдылганыла, ол оны сакыган мактулу энчиге көрөр. Ол јокту болордон айабас, је ого телекей качан да берип болбос ич байлыкту ла аргакирелү болор. Кинчектен јайымдалган ла аруталган, бойынын бастыра ийдекүчин Кудайдын керегине јүрерине учурлаган тынјула текери алдында айдары јок баалу. Текериде јүргендер ончозы Кудайла, агару ангелдерле кожо агару јанарларда салылган сүүнчиле кажы ла јайымдалган тынјулага сүүнип јадылар.